

داتا، دے دے گیان

میراجی

پہلی بات : حمد، مناجات اور دعا کی صورتوں میں آپ گزشتہ جماعتوں میں بہت سی نظمیں پڑھ چکے ہیں۔ اس گیت میں داتا یعنی زندگی دینے والے خدا سے شاعر زندگی کی حقیقت کو جاننے کی دعا مانگ رہا ہے۔ آپ نے سنا ہوگا: ”زندگی ایک پہیلی ہے۔“ دنیا کے بڑے عالموں اور فلسفیوں نے زندگی کی حقیقت کو اپنے اپنے طریقے سے بیان کیا ہے مگر ایک عام انسان زندگی کو سمجھ ہی نہیں پاتا۔ کیا زندگی ہر زمانے میں روپ بدل لیتی ہے؟ ذیل کے گیت میں انھی باتوں کو شاعرانہ انداز میں پیش کیا گیا ہے۔

گیت شاعری کی ایک صنف ہے جو ہندی سے اُردو میں داخل ہوئی۔ گیت کا موسیقی سے بہت گہرا رشتہ ہے۔ گیت میں جذبات اور احساسات کو سلیس، نرم اور شیریں الفاظ میں بیان کیا جاتا ہے۔ اُردو میں گیت کی روایت امیر خسرو سے منسوب کی جاتی ہے۔ عموماً گیت کا موضوع عشق و محبت ہوتا ہے جس میں جدائی کی تڑپ اور ملن کی خوشی کا اظہار کیا جاتا ہے۔ اس کے علاوہ مناظرِ فطرت، مختلف تہواروں اور حب الوطنی کے موضوعات پر بھی گیت لکھے گئے ہیں۔ ہندی میں میرا بانی اور کبیر کے گیت بہت مشہور ہیں۔ اُردو میں ابراہیم عادل شاہ ثانی، قلی قطب شاہ اور وجہی سے لے کر عظمت اللہ خاں، آرزو لکھنوی، حفیظ جالندھری، اختر شیرانی، میراجی، تدا فاضلی اور بیکل اُتساہی نے گیت کی صنف میں اہم اضافے کیے ہیں۔

جان پہچان : میراجی کا اصل نام محمد ثناء اللہ ثانی ڈار تھا۔ وہ ۲۵ مئی ۱۹۱۲ء کو لاہور میں پیدا ہوئے۔ گھریلو حالات ایسے تھے کہ وہ میٹرک تک بھی تعلیم حاصل نہ کر سکے لیکن ان کا مطالعے کا شوق دیوانگی کی حد تک بڑھا ہوا تھا۔ انھوں نے کئی ناموں سے شاعری کی اور آل انڈیا ریڈیو (دہلی) میں ملازمت بھی کی۔ اپنے زمانے کے اہم ادبی رسالوں میں ان کے مضامین شائع ہوتے تھے۔ دہلی سے وہ ممبئی آئے اور فلمی دنیا میں گیت، کہانیاں اور مکالمے لکھنے لگے۔ اُردو شاعری میں میراجی کی آواز سب سے منفرد سنائی دیتی ہے۔ ان کی نظموں، گیتوں اور غزلوں پر ہندوستانی ثقافت کے گہرے نقوش نظر آتے ہیں۔ اگرچہ انھوں نے بہت کم عمر پائی لیکن اس کم عمری میں انھوں نے شاعری، نثر اور ترجمے کے میدانوں میں اعلیٰ درجے کا ادب پیش کیا۔ شاعری میں آزاد نظم اور گیت ان کے کارنامے ہیں۔ مشرق و مغرب کے نغمے کے نام سے انھوں نے دنیا بھر کے اہم ادیبوں اور ان کے کاموں پر مضامین لکھے اور ترجمے کیے ہیں۔ میراجی کے گیت، میراجی کی نظمیں،

گیت ہی گیت وغیرہ ان کی اہم کتابیں ہیں۔ صرف سینتیس سال کی عمر میں ۲ نومبر ۱۹۴۹ء کو میراجی کا ممبئی میں انتقال ہوا۔

داتا ، دے دے گیان
 ہمارا من مورکھ ، نادان
 جیون کام کی بہتی دھارا جیون دھیان کا روپ ہے نیارا
 اس کی کیا پہچان
 ہمارا من مورکھ ، نادان
 جیون کی گنگا ہے گہری رنگ کئی ہیں ، بات اکہری

دیکھ کے دل حیران
 ہمارا من مورکھ ، نادان
 جب بھی مدھر بین کوئی بولے بے بس دل سنتے ہی ڈولے
 بھید کا کس کو گیان
 ہمارا من مورکھ ، نادان
 ناچ گیت اک رات کے ساتھی سب ہیں سکھ کی بات کے ساتھی
 سنگت کے سامان
 ہمارا من مورکھ ، نادان
 گیان دھیان کی راہ نہ سوجھے ایک پھیلی ، کیسے بوجھے
 بوجھ بوجھ ہلکان
 ہمارا من مورکھ ، نادان

خلاصہ : شاعر خدا سے کہہ رہا ہے کہ میں نادان ہوں، مجھے علم کی دولت عطا کر۔ میں زندگی کو سمجھنا چاہتا ہوں۔ یہ زندگی روپ بدل کر سامنے آتی ہے اس لیے ہر روپ میں اسے پہچاننا آسان نہیں۔ زندگی بظاہر اکہری ہے لیکن یہ گنگا کی طرح گہری ہے۔ اس کی سطح پر جو کچھ نظر آتا ہے وہ اس کی تہہ میں نہیں۔ دل زندگی کی ہر میٹھی دھن سن کر خوش ہو جاتا ہے مگر اس کے راز کو نہیں پاسکتا۔ زندگی کی خوشیاں سب سکھ کی ساتھی ہیں۔ یہ زندگی کی پھیلی کو نہیں سلجھا پاتے۔

معانی و اشارات

داتا	- دینے والا مراد اللہ تعالیٰ	دھیان	- غور و فکر، اللہ کی یاد میں محویت
گیان	- علم	مدھر	- میٹھا
مورکھ	- بے عقل، بے وقوف، سیدھا سادہ	سنگت	- ساز بجاتے وقت بجانے والوں کا ساتھ
کام	- خواہش	ہلکان	- پریشان، تھکا ہوا

مشق

- * ذیل کی سرگرمیاں ایک جملے میں مکمل کیجیے۔
- ۱۔ شاعر کے پریشان ہونے کی وجہ لکھیے۔
 - ۲۔ نظم سے ہم معنی الفاظ کی جوڑی تلاش کر کے لکھیے۔
 - ۳۔ صحیح متبادل لکھیے۔
- * یہ نظم ایک گیت ہے۔
- (الف) حمدیہ (ب) منقبتی
- (ج) مناجاتی (د) دعائیہ
- * ذیل کے لیے ہم معنی الفاظ نظم سے تلاش کر کے لکھیے۔
- لہر، ساتھی، پریشان، غور و فکر
- * ذیل کی سرگرمیاں اختصار کے ساتھ مکمل کیجیے۔
- ۱۔ نظم میں زندگی کے لیے استعمال ہونے والا لفظ لکھیے۔

میں کہا گیا ہے، ”اپنے رب کو پکارو گڑ گڑاتے ہوئے اور چپکے چپکے“ دوسری جگہ سورۃ المؤمن میں فرمایا گیا، ”مجھے پکارو میں تمہاری دعائیں قبول کروں گا۔“

دعا کی اس اہمیت کے پیش نظر حضرت محمد صلی اللہ علیہ وسلم نے مسلمانوں کو دعا مانگنے کی ترغیب دی ہے۔ آپؐ نے فرمایا، ”اے بندگانِ خدا! تم ضرور دعا مانگا کرو۔“ دوسری جگہ آپؐ کا ارشاد ہے، ”تم میں سے ہر شخص کو اپنی حاجت خدا سے مانگنا چاہیے۔“ آپؐ نے اُمت کو اس طرح بھی متنبہ کیا، ”جو اللہ سے نہیں مانگتا، اللہ اس پر غضبناک ہوتا ہے۔“ کبھی آپؐ نے فرمایا، ”دعا عین عبادت ہے۔“ تو کبھی فرمایا، ”دعا عبادت کا مغز ہے۔“

اس لیے بندے کو چاہیے کہ اللہ کے حضور میں اپنی ضرورتوں کو رفع کرنے کے لیے دعا مانگا کرے کہ یہی عمل اللہ تعالیٰ کی عظمت کا اعتراف اور بندے کی عاجزی کا اقرار ہے۔

* درج ذیل سرگرمیاں مکمل کیجیے۔

- ۱۔ دعا کی تعریف بیان کیجیے۔
- ۲۔ دعا مانگنے کا طریقہ لکھیے۔
- ۳۔ سورۃ الاعراف میں دعا کے بارے میں جو کہا گیا ہے، اسے لکھیے۔
- ۴۔ اللہ تعالیٰ جن لوگوں پر غضبناک ہوتا ہے، ان کے بارے میں لکھیے۔
- ۵۔ دعا کے بارے میں حضرت محمدؐ کے دو قول نقل کیجیے۔
- ۶۔ دعا کے ذریعے ہم جو اعتراف کرتے ہیں، اسے لکھیے۔


* خالی جگہ پُر کیجیے۔

- ۱۔ آدمی اللہ کی بندگی کر کے اپنے..... ہونے کا عملاً اقرار کرتا ہے۔
- ۲۔ دعا کی اس اہمیت کے پیش نظر حضرت محمدؐ نے اس کی..... دی ہے۔
- ۳۔ ”اے.....! تم ضرور دعا مانگا کرو۔“
- ۴۔ آپؐ نے اپنی..... کو اس طرح متنبہ کیا ہے۔
- ۵۔ دعا..... کا مغز ہے۔

۲۔ ’زندگی ایک ہے لیکن اس کے بہت سے روپ ہیں‘ اس مفہوم کے بند کو نقل کیجیے۔

۳۔ گیان، نادان جیسے دوسرے قافیے گیت سے تلاش کر کے لکھیے۔

* ویب خاکہ مکمل کیجیے۔



* اُردو میں گیت لکھنے والے چار شاعروں کا نام لکھیے۔

* گیت کے موضوع کی وضاحت کیجیے۔

* گیت میں آئے ہوئے قافیوں کی جوڑیاں بنائیے۔

* ’ناچ گیت اک رات کے ساتھی / سب ہیں سکھ کی بات کے ساتھی‘ اس شعر میں آئے ہوئے قافیے پہچانیے۔

* درج ذیل مثال کے مطابق دو کالم بنا کر ہندی لفظوں کے سامنے ان کے معنی لکھیے:

مثال -	ہندی	اُردو
	ناچ	رقص

بے وقوف ، گیان ، شکل ، جیون ، علم ، مورکھ ، روپ ، بھید ، زندگی ، من ، راز ، دل

برسبیلِ تذکرہ

دعا

دعا اللہ تعالیٰ کے آگے نہایت بے چارگی کی حالت میں ہاتھ پھیلا کر مدد کا طالب ہونا ہے۔ آدمی اللہ کی بندگی کر کے اپنے بندہ ہونے کا عملاً اقرار کرتا ہے۔ اسے جب بھی مشکلیں درپیش آتی ہیں، وہ نہایت آہ و زاری کے ساتھ اللہ تعالیٰ کی طرف رجوع ہوتا ہے اور اپنے رب سے مدد کی درخواست کرتا ہے۔ اللہ تعالیٰ نے خود قرآن حکیم میں دعا مانگنے کی تاکید فرمائی ہے۔ سورۃ الاعراف

بارش کی مذمت میں

میر تقی میر

پہلی بات:

کہانی کہنے سننے کا رواج دنیا کے ہر خطے میں پایا جاتا ہے۔ کہانی کہنے والا کبھی عام بول چال میں واقعات بیان کرتا ہے اور اگر وہ شاعر ہو تو اپنی کہانی کو نظم کے روپ میں بھی سناتا ہے۔ اُردو شاعری میں یہ نظم حقیقی اشعار کا مجموعہ ہوتی ہے۔ اکثر اس نظم کے ہر شعر میں قافیے بدلتے رہتے ہیں۔ چونکہ شعر دو مصرعوں کا مجموعہ ہوتا ہے اس لیے کہانی بیان کرنے والی ایسی نظم کو مثنوی کہتے ہیں یعنی دو دو مصرعوں کے اشعار میں کسی مسلسل واقعے کا بیان۔ گزشتہ جماعتوں میں آپ نے شہزادہ بے نظیر اور گل بکاولی کی کہانیوں پر مشتمل مشہور مثنویوں، سحر البیان اور گلزار نسیم کے چند واقعات پڑھے ہیں۔ مثنویوں میں شاعر اپنے حالات، اپنے شہر کے حالات، اخلاقی نصیحت اور معاشرے کے خاص افراد کی عادات بھی بیان کرتے ہیں۔ ذیل کی مثنوی میں شاعر نے ایک مرتبہ بہت زیادہ بارش ہونے کی وجہ سے اپنے گھر، گلی محلے اور شہر کی خرابی کے حالات بیان کیے ہیں۔

میں یہاں بھی ہوں...

آٹھویں جماعت - اُردو بال بھارتی - صفحہ ۱۶۰

جان پہچان:

میر تقی میر ۱۷۲۳ء میں آگرہ میں پیدا ہوئے۔ بچپن ہی میں والد کا انتقال ہو جانے کی وجہ سے انھیں معاش کی تلاش میں دہلی جانا پڑا۔ یہاں وہ اپنے ماموں سراج الدین علی خاں آرزو کے ہاں رہے۔ آرزو بڑے عالم و فاضل تھے۔ میر نے ان سے بہت کچھ سیکھا۔ جب افغانستان کے بادشاہ نادر شاہ نے ۱۷۳۹ء میں دہلی پر حملہ کر کے اسے تباہ کر دیا تو دہلی کے بہت سے لوگ دوسرے علاقوں میں جا کر رہنے لگے۔ میر بھی دہلی سے لکھنؤ آئے اور نواب آصف الدولہ کے دربار سے وابستہ ہو گئے۔ یہیں ۱۸۱۰ء میں ان کا انتقال ہوا۔ اُردو کے چار بڑے شعرا میں میر کا شمار کیا جاتا ہے۔ انھوں نے غزلوں کے چھ دیوان یادگار چھوڑے ہیں۔ مرثیے، مثنویاں، قطعات اور رباعیات ان کی شاعری کا عظیم اثاثہ ہیں جن کے سبب انھیں 'خدائے سخن' کہا جاتا ہے۔ فارسی نثر میں میر نے اپنی سوانح 'ذکر میر' اور شعرا کا تذکرہ 'نکات الشعراء' جیسی اہم کتابیں تصنیف کی ہیں۔ ذیل کی مثنوی میں میر نے زیادہ بارش سے ہونے والے نقصانات کو شاعرانہ طرز سے بیان کیا ہے۔ زبان کی سادگی، جذبات کی شدت اور ماحول کی تصویر کشی اس مثنوی کے اشعار کی خصوصیت ہے۔

کیا کہوں اب کی کیسی ہے برسات
بوند تھمتی نہیں ہے اب کے سال
ماہ و خورشید اب نکلتے نہیں
چرخ تک ہو گیا ہے پانی جو
ابر کس کس سیاہ مستی سے
ابر کرتا ہے قطرہ افشانی
عقل، مینہوں نے سب کی، کھوئی ہے
بیٹھے اُٹھتے نہیں ہیں بام و در
جیسے دریا اُلتے دیکھے ہیں
جوشِ باراں سے بہہ گئی ہے بات
چرخ گویا ہے آبِ درِ غربال
تارے ڈوبے ہوئے اُچھلتے نہیں
ماہ و ماہی ہیں ایک جا ہر دو
ہوتے جاہیں بلند پستی سے
پانی پانی رہے ہے بارانی
بات باراں نے یاں ڈبوئی ہے
یہ خرابی ہے شہر کے اندر
یاں سو پرنا لے چلتے دیکھے ہیں

ابر رحمت ہے یا کہ زحمت ہے
 لے گئے ہیں جہان کو سیلاب
 نہ ہے جلسہ ، نہ ربط یاراں ہے
 بڑی بوندوں کی چوٹ سے ڈریے
 وسعتِ آب ، پوچھ مت کچھ یار
 تر ہیں جو خشک اور تروں میں ہیں
 ہے زراعت جو پانی نے ماری
 سیل دیکھے ہیں کوہساراں کے
 جزر و مد ، جس کا تا فلک جاہے
 ہر طرف ہیں نظر میں ابر سیاہ
 خضر کیوں کر کے زیست کرتا ہے
 لکھے کیا میٹر مینہ کی طغیانی
 ہوگئی ہے سیاہی بھی پانی

خلاصہ : شاعر کہتا ہے کہ لگاتار بارش کو دیکھ کر محسوس ہوتا ہے گویا آسمان ایک چھلنی بن گیا ہے جس میں پانی تھمتا ہی نہیں۔ اس تیز بارش میں چاند نکلتا ہے نہ سورج نہ ستارے۔ گھنیرے بادل اوپر اٹھ کر ہر طرف چھا رہے ہیں۔ بارش کی زیادتی کے سبب لوگ سوچھ بوجھ کھو بیٹھے ہیں۔ شہر میں چھتیں اور گھر ڈھے رہے ہیں۔ چھوٹی ندیاں اور پرنا لے دریا کی طرح بہہ رہے ہیں۔ بارش رحمت کی بجائے زحمت بن گئی ہے۔ ایسا محسوس ہوتا ہے، پوری دنیا بارش میں ڈوب گئی ہے۔ نہ مجلسیں ہیں نہ دوستوں سے کوئی رابطہ ہے۔ بارش کی زیادتی سے کھیتیاں بھی برباد ہوگئی ہیں۔ جس طرف دیکھیے پانی ہی پانی ہے۔

معانی و اشارات

سیاہ مستی	-	نشے کی حالت، مستی	ندمت	-	برائی
جاہیں	-	جاہیں	جوشِ باراں	-	بارش کی زیادتی
قطرہ افشانی	-	بوندیں ٹپکانا	چرخ	-	آسمان
پانی پانی رہنا	-	پانی کی زیادتی ہونا	آبِ درغربال	-	چھلنی میں پانی (چھلنی میں پانی نہیں ٹھہرتا، اسی مناسبت سے مراد بے فائدہ کوشش)
بارانی	-	بارش پر انحصار کرنے والا علاقہ، بہت کم بارش کا علاقہ	ماہ	-	چاند (مراد بلندی)
عقل کھونا	-	عقل ختم ہونا، عقل مار دینا	مانی	-	مچھلی (مراد پستی)
بات ڈبونا	-	بات یا وعدہ پورا نہ کرنا	کس کس	-	کیسی کیسی

- سنگِ باراں - پتھروں کی بارش مراد بڑی مصیبت
وسعتِ آب - پانی کا پھیلاؤ
مارنا - برباد کر دینا
آبِ خسرت ہونا - پانی کی وجہ سے خراب ہو جانا
زیست کرنا - زندگی گزارنا
آبِ حیاواں - آبِ حیات (پانی جسے پی کر موت نہیں آتی)


- میںہوں - مینہ کی جمع، بارشیں
پرنا لے - چھتوں سے پانی بہنے کی نالیاں
زحمت - مصیبت، رحمت کی ضد
غریقِ رحمت - رحمت میں ڈوبا ہوا (طنزاً برباد)
نقشِ برآب - پانی پر بنی ہوئی تصویر (جو نہیں بنتی یا فوراً مٹ جاتی ہے)
رابطہ یاراں - دوستوں کی محفل

مشق

- * نظم کے کون کون سے اشعار سے درج ذیل مفہوم واضح ہوتے ہیں؟ وہ اشعار لکھیے۔
- ۱- لگاتار بارش کو دیکھ کر محسوس ہوتا ہے گویا آسمان چھلنی بن گیا ہے۔
۲- تیز بارش میں چاند نکلتا ہے نہ سورج، نہ ستارے۔
۳- گھنیرے بادل اوپر اٹھ کر ہر طرف چھا رہے ہیں۔
۴- بارش کی زیادتی کے سبب لوگ سو جھ بوجھ کھو بیٹھے ہیں۔
۵- شہر میں چھتیں اور گھر ڈھے رہے ہیں۔
۶- پرنا لے دریا کی طرح بہ رہے ہیں۔
۷- بارش رحمت کی بجائے زحمت بن گئی ہے۔
۸- پوری دنیا بارش میں ڈوب گئی ہے۔ نہ مجلسیں ہیں، نہ دوستوں سے کوئی رابطہ۔
۹- بارش کی زیادتی سے کھیتیاں برباد ہو گئی ہیں۔ جس طرف دیکھیے پانی ہی پانی ہے۔
- * شعر پڑھ کر صنعت کا نام لکھیے۔
- ۱- کیا کہوں اب کی کیسی ہے برسات
جوشِ باراں سے بہہ گئی ہے بات
۲- ابر رحمت ہے یا کہ زحمت ہے
ایک عالم غریقِ رحمت ہے
- * نظم سے تلمیح کا شعر تلاش کر کے لکھیے۔
- * دیے ہوئے الفاظ کے لیے نظم میں آئے ہوئے لفظ لکھیے۔
- بارش، سورج، چاند، آسمان، پانی، تکلیف، آرام، زندگی
ذیل کے مصرعوں میں خط کشیدہ لفظوں کے مفہوم کو واضح کیجیے:
- ۱- تارے ڈوبے ہوئے اُچھلتے نہیں
۲- باتِ باراں نے یاں ڈبوئی ہے
۳- بیٹھے اُٹھتے نہیں ہیں بام و در
۴- جانیں اک سوکتی گھروں میں ہیں
۵- ہے زراعت جو پانی نے ماری
- * نظم سے یکساں آواز والے الفاظ کی جوڑیاں بنائیے۔
- * چوکون میں دیے ہوئے حروف کی مدد سے نظم میں آئے ہوئے قافیوں کو لکھیے۔

ب	ن	ل	ا	ب	غ
ا	گ	م	ن	ر	ط
ز	ا	ع	ب	ا	ی
ا	ہ	ا	ی	س	ا
ر	ل	ا	س	م	ر

- * نظم سے ایسے اشعار لکھیے جن میں محاورے آئے ہیں۔
- * نظم کے حوالے سے بارش کے نقصانات ویب خاکے کی مدد سے لکھیے۔



* اس مثنوی میں دو مصرعے خاص توجہ کے لائق ہیں :

۱- کیا کہوں، اب کی کیسی ہے برسات

۲- بوند تھمتی نہیں ہے اب کے سال

یہاں 'اب کی' اور 'اب کے' اُردو زبان کے روزمرہ میں اہمیت رکھتے ہیں۔ پہلی مثال میں یہ دراصل 'اب کی برسات' اور دوسری مثال میں 'اب کے سال' کے فقرے ہیں۔ یہاں لفظ 'برسات' مؤنث ہونے کی وجہ سے اس کے لیے حرف 'اضافت' کی استعمال کیا گیا ہے۔ اسی طرح لفظ 'سال' مذکر ہے اس لیے اس کے ساتھ حرف 'اضافت' کے لایا گیا ہے۔

* اس نظم میں شاعر نے بارش سے پیدا ہونے والے مسائل کا ذکر کیا ہے۔ سکے کا دوسرا رخ یہ ہے کہ بارش کا موسم کئی اعتبار سے مفید بھی ہے۔ اپنے چند دوستوں کے ساتھ بیٹھ کر بارش سے ہونے والے فوائد کا تذکرہ کیجیے۔

تشبیہ

بوند تھمتی نہیں ہے اب کے سال

چرخ گویا ہے اب در غربال

اوپر کے شعر میں شاعر نے چرخ یعنی آسمان کو غربال یعنی چھانی کی طرح بتایا ہے۔ بارش کی بوندیں ایسی ٹپک رہی ہیں گویا چھانی سے پانی ٹپکتا ہے۔ شعر میں آنے والا لفظ 'گویا' چرخ اور غربال کو باہم جوڑ رہا ہے۔ شاعری میں اس طرح ایک چیز کو دوسری چیز کی طرح بتانے کی صنعت 'تشبیہ' کہلاتی ہے۔ دوسری مثالیں: چاند سا چہرہ، پتھر جیسا دل، پھول جیسے ہونٹ وغیرہ۔

جس چیز کو تشبیہ دی جائے اسے 'مشبہ' اور جس چیز سے تشبیہ دی جائے اسے 'مشبہ بہ' کہتے ہیں۔ ایک دوسرے کو ایک جیسا بتانے والے الفاظ (گویا، جیسے، طرح، سا، مثال، مانند، صورت وغیرہ) 'حروف تشبیہ' کہلاتے ہیں۔ درج بالا مثالوں میں چرخ، چہرہ، دل، ہونٹ مشبہ ہیں اور غربال، چاند، پتھر مشبہ بہ ہیں اور گویا، سا، جیسا، جیسے حروف تشبیہ ہیں۔

تشبیہ کی دوسری مثالیں:

جیسے دریا اُلتے دیکھے ہیں

یاں سو پرنا لے چلتے دیکھے ہیں

لب پہ آتی ہے دعا بن کے تمنا میری

زندگی شمع کی صورت ہو خدایا میری

کلیوں کی طرح سے کھلتی ہوئی

پھولوں کی طرح سے ہنستی ہوئی

ساری شکلیں کھو جائیں گی

زمرد کی مانند سبزے کا رنگ

روش کا جواہر ہوا جس سے سنگ

* ذیل کے شعر میں تشبیہ کے عوامل بتائیے۔

کیوں ٹٹماتے کر مک شب تاب کی طرح

چرخ گویا ہے اب در غربال

مبالغہ

ذیل کا شعر پڑھ کر اس پر غور کیجیے۔

کیا کہوں، اب کی کیسی ہے برسات

جوش باراں سے بہہ گئی ہے بات

شاعر بارش کی شدت کو بیان کر رہا ہے کہ اب کے سال اتنی شدید بارش ہوئی کہ اس کے جوش اور زور سے بات بھی بہ گئی۔ 'بات کا بہنا' ایک محال بات ہے مگر شاعر نے اسے بھی بارش کے طوفان میں بہا دیا۔ شعر میں جب ایسی کوئی بات کہی جائے کہ اس کا واقع ہونا حقیقت سے پرے ہو تو اس صنعت کو مبالغہ کہا جاتا ہے۔

مبالغے کی دوسری مثالیں:

کہنے پڑے قصیدے کئی جس کی چال پر

کچھو ہے وہ چڑھائی پہ، ہرنی ہے ڈھال پر

مرغی کی طرح دھول پروں سے اُڑائے ہے

سوار دن میں جیل کے رستے دکھائے ہے

* میر کی مثنوی میں مبالغے کے ایسے کئی شعر ہیں، انہیں تلاش

کر کے لکھیے۔

پہلی بات : زندگی کسی نہ کسی شکل میں زمین پر باقی رہتی ہے۔ بیج زمین پر گرتا اور اس سے ایک درخت پیدا ہو جاتا ہے۔ اس درخت میں شاخیں پھوٹی ہیں، پھول اور پھل پیدا ہوتے ہیں۔ انھی پھلوں کے بیج دوبارہ زمین میں دب کر نئے پودوں اور درختوں میں بدل جاتے ہیں۔ ذیل کی نظم میں اسی تصور کو شاعرانہ ڈھنگ سے بیان کیا گیا ہے۔

جان پہچان : ترقی پسند شاعر علی سردار جعفری ۱۹۱۳ء میں بلرام پور (یوپی) میں پیدا ہوئے۔ انھوں نے دہلی، لکھنؤ اور علی گڑھ میں تعلیم حاصل کی اور اردو، فارسی اور انگریزی ادب کا گہرا مطالعہ کیا۔ وہ اپنے زمانے کی مشہور ترقی پسند ادبی تحریک کے علمبرداروں میں سے تھے۔ انھوں نے کئی رسالوں اور اخباروں میں کام کیا اور ممبئی سے 'گفتگو' نامی ایک ادبی رسالہ بھی جاری کیا۔ سردار جعفری نے ابتدا میں افسانے لکھے مگر پھر وہ شاعری کے میدان میں آگئے۔ 'پتھر کی دیوار، ایک خواب اور، پیرا ہن شرزا اور لہو پکارتا ہے' ان کی شاعری کے اہم مجموعے ہیں۔ وہ اچھے نثر نگار بھی تھے۔ ترقی پسند ادب، لکھنؤ کی پانچ راتیں، پنمبران سخن، اقبال شناسی وغیرہ اردو نثر میں ان کے مضامین پر مشتمل کتابیں ہیں۔ اپنی ادبی اور سماجی خدمات کے عوض انھیں 'گیان پیٹھ ایوارڈ، اقبال سمان اور پدم شری' جیسے اعزازات سے نوازا گیا۔ ۲۰۰۰ء میں ممبئی میں ان کا انتقال ہوا۔

پھر اک دن ایسا آئے گا
 اک کالے سمندر کی تہہ میں
 کلیوں کی طرح سے کھلتی ہوئی
 پھولوں کی طرح سے ہنستی ہوئی
 ساری شکلیں کھو جائیں گی
 سب راگنیاں سو جائیں گی
 بے جانے ہوئے، بے سمجھے ہوئے
 ہر چیز بھلا دی جائے گی
 یادوں کے حسین بُت خانے سے
 ہر چیز اٹھا دی جائے گی
 لیکن میں یہاں پھر آؤں گا
 بچوں کے دہن سے بولوں گا
 چڑیوں کی زباں سے گاؤں گا

جب بچ ہنسیں گے دھرتی میں
 اور کونپلیں اپنی اُلگی سے
 مٹی کی تہوں کو چھیڑیں گی
 میں پتی پتی ، کلی کلی
 اپنی آنکھیں پھر کھولوں گا
 سرسبز ہتھیلی پر لے کر
 شبنم کے قطرے تولوں گا
 سوکھے ہوئے پتوں سے میرے
 ہنسنے کی صدائیں آئیں گی
 دھرتی کی سنہری سب ندیاں
 ہستی سے مری بھر جائیں گی
 میں ایک گریزاں لمحہ ہوں
 ایام کے افسوں خانے میں
 میں ایک تڑپتا قطرہ ہوں
 مصروفِ سفر جو رہتا ہے
 ماضی کی صراحی کے دل سے
 مستقبل کے پیمانے میں
 میں سوتا ہوں اور جاگتا ہوں
 اور جاگ کے پھر سو جاتا ہوں
 صدیوں کا پرانا کھیل ہوں میں
 میں مر کے امر ہو جاتا ہوں

خلاصہ: یہ ایک استعاراتی نظم ہے۔ شاعر نے اس نظم میں مختلف استعاروں کے ذریعے زندگی کے سفر کو بیان کیا ہے۔ شاعر کہتا ہے کہ ایک دن ہر چیز موت کے اندھیرے میں گم ہو جائے گی۔ موت کے بعد ہر چیز کو بھلا دیا جائے گا مگر زمین پر زندگی ختم نہیں ہوگی۔ زمین پر بچ نمونپاتے رہیں گے، کلیاں کھلتی رہیں گی، ہرے بھرے پتوں پر شبنم گرتی رہے گی، پھول مسکراتے رہیں گے، بچے گیت گاتے رہیں گے، پرندے چھہاتے رہیں گے، دریا بہتے رہیں گے کیونکہ زندگی کا قطرہ ماضی کی صراحی کی تہ سے مستقبل کے پیمانے کی طرف سفر کرتا ہی رہے گا۔ جیسے کہ ایک بچ زمین سے اُگ کر نئے نئے پودے، پھول، پھل اُگا تا رہتا ہے۔

معانی و اشارات

ایام	-	مراد موت	کلا سمندر
افسوں خانہ	-	منہ	دہن
امر	-	واپس جاتا ہوا	گریزاں
یوم کی جمع، دن	-	مراد دنیا میں جہاں دن رات آتے جاتے ہیں	ایام کے افسوں خانے میں

مشق


- ۳۔ نظم سے متضاد الفاظ کی دو جوڑیاں ←
۴۔ نظم سے ہم معنی الفاظ کی دو جوڑیاں ←
ذیل کی سرگرمیوں کو مختصراً مکمل کیجیے۔

- * نظم 'میرا سفر' میں مذکور زمانہ حال کے بارے میں لکھیے۔
* 'صدیوں کے پرانے کھیل' کی وضاحت کیجیے۔
* اس نظم کے استعارے تلاش کر کے لکھیے۔
* درج ذیل لفظوں کے متضاد الفاظ نظم میں تلاش کیجیے:
ماضی، سفید، نیا، آکاش، مسجد، خار
* درج ذیل اشعار کی تشریح کیجیے:
میں سوتا ہوں اور جاگتا ہوں
اور جاگ کے پھر سو جاتا ہوں
صدیوں کا پرانا کھیل ہوں میں
میں مر کے امر ہو جاتا ہوں
* 'ایک پھول کی آپ بیتی' عنوان پر پندرہ سطروں کا مضمون لکھیے۔
* ہما اور رخ جیسے فرضی پرندوں کے بارے میں مشہور واقعات معلوم کر کے اپنے ہم جماعت ساتھیوں کو سنائیے۔

استعارہ

- ذیل کے مصرعوں کو پڑھ کر ان پر غور کیجیے۔
ع: دل کی دنیا میں تو میں تجھ کو بہت ڈھونڈ چکا
ع: جیون کی گنگا ہے گہری
ع: یادوں کے حسیں بت خانے سے

* سردار جعفری کے حوالے سے ذیل کی سرگرمیاں مکمل کیجیے۔



* سبق کے حوالے سے سرگرمیاں مکمل کیجیے۔

- ۱۔ 'کالے سمندر' سے شاعر کی مراد ہے ←
۲۔ 'کالے سمندر' میں ختم ہو جانے والی چیزیں ←

زندگی

تو اسے پیمانہ امروز و فردا سے نہ ناپ
جاوداں، پیہم دواں، ہر دم جواں ہے زندگی
زندگانی کی حقیقت کو بکن کے دل سے پوچھ
جوئے شیر و تیشہ و سنگِ گراں ہے زندگی
بندگی میں گھٹ کے رہ جاتی ہے اک جوئے کم آب
اور آزادی میں بحرِ بیکراں ہے زندگی
قلزمِ ہستی سے تو اُبھرا ہے مانندِ حباب
اس زیاں خانے میں تیرا امتحاں ہے زندگی

- ۱- 'پیمانہ امروز و فردا' کی وضاحت کیجیے۔
- ۲- کو بکن اور جوئے شیر کے متعلق مشہور واقعہ معلوم کر کے دس سطروں میں لکھیے۔
- ۳- جواں، گراں جیسے یکساں آواز والے الفاظ لکھیے۔
- ۴- دیے ہوئے شعروں میں سے وہ شعر لکھیے جو نظم 'میرا سفر' کے مضمون سے ملتا جلتا ہے۔
- ۵- اس نظم کے شاعر کا نام تلاش کر کے لکھیے۔

ع: روشنی صبح وطن کی ہے کہ ماتم کا غبار

ان مصرعوں میں 'دل' کی دنیا، جیون کی گنگا، یادوں کے حسیں
بت خانے، ماتم کا غبار کی اضافتیں آئی ہیں۔ ان میں دل کو دنیا،
جیون کو گنگا، یادوں کو بت خانے اور ماتم کو غبار کہا گیا ہے۔ اگر دل کو
دنیا جیسا، جیون کو گنگا کی طرح، یادوں کو بت خانے جیسا اور ماتم کو
غبار کی مانند کہا جاتا تو اس میں ایک چیز کو دوسری چیز کی طرح بتایا جاتا
اور یہ تشبیہ کہلاتے مگر یہاں حروفِ تشبیہ (جیسا، طرح، مانند وغیرہ)
استعمال نہیں کیے گئے ہیں۔ ایک چیز کو دوسری چیز ہی کہہ دیا گیا ہے
یعنی دل دنیا کی طرح نہیں بلکہ اپنے آپ دنیا ہی ہے۔ اس طرح
حروفِ تشبیہ کے بغیر ایک چیز کو دوسری چیز کہہ دینا 'استعارہ' کہلاتا
ہے۔ اس میں مشبہ بہ اور مشبہ کو مستعار لہ اور مستعار منہ کہتے ہیں۔
اس طرح ایک چیز کو دوسری چیز کہنے کا کوئی وجہ ضرور ہوتا ہے جو دو
چیزوں کو ملاتی ہے۔

قومی کونسل برائے فروغِ اردو، دہلی اور

خدمتِ خلق آرگنائزیشن آف انڈیا، سولاپور کے زیرِ اہتمام

اشتہار کا نمونہ

بمقام
نارتھ کورٹ میڈان،
پارک چوک، سولاپور



بتاریخ
۱۸ جون تا ۲۵ جون ۲۰۱۴ء
صبح ۹ بجے سے رات ۸ بجے تک

- ❖ شہر میں اب تک کا سب سے بڑا کتاب میلہ
- ❖ تاریخی، مذہبی، ادبی اور تفریحی کتابیں
- ❖ ادبِ اطفال پر کتابوں کا بہترین ذخیرہ
- ❖ ہر کتب فروش کی جانب سے خصوصی رعایت
- ❖ ملک بھر کے معتبر ناشرین اور کتب فروشوں کی شمولیت
- ❖ سوانح، مجموعہ کلام، ناول، افسانے اور دیگر اصنافِ ادب کا نادر خزانہ
- ❖ اردو زبان کے علاوہ دیگر زبان کی کتابیں بھی دستیاب
- ❖ ادبی اور ثقافتی سرگرمیاں اس کتاب میلہ کی اہم خصوصیت ہوں گی۔

رابطہ

ج ی م

س ی ن

الف

تلک کی موت پر

پنڈت برج نرائن چکبست

پہلی بات: مرثیہ ایسی نظم کو کہتے ہیں جس میں کسی کی موت پر مرنے والے کی خوبیاں بیان کر کے رنج و غم کا اظہار کیا جاتا ہے۔ اُردو میں عام طور پر حضرت امام حسینؑ اور ان کے ساتھیوں کی کربلا میں شہادت کے بیان پر کہی گئی نظم کو **کربلائی مرثیہ** کہتے ہیں۔ کربلا کے شہیدوں کے علاوہ دیگر کسی شخص کی موت پر کہے جانے والے مرثیے کو **شخصی مرثیہ** کہا جاتا ہے۔ اس کی کوئی خاص ہیئت (شکل) مخصوص نہیں۔ غالب نے اپنے بھانجے عارف کا، حالی نے غالب کا اور اقبال نے داغ کا مرثیہ لکھا ہے۔ ذیل میں جنگِ آزادی کے ایک مشہور رہنما بال گنگا دھر تلک کا مرثیہ دیا جا رہا ہے جسے چکبست نے لکھا ہے۔

جان پہچان: پنڈت برج نرائن کا تخلص چکبست تھا۔ وہ ۱۸۸۲ء میں فیض آباد (یوپی) میں پیدا ہوئے۔ ان کا پیشہ وکالت تھا۔ انھوں نے اپنی شاعری میں قوم و وطن کی محبت کے جذبات کا اظہار کیا ہے۔ وہ نظم کے شاعر تھے۔ ان کی شاعری میں ہندوستانی تصورات کا رنگ ملتا ہے۔ آصف الدولہ کا امام باڑا، پھول مالا اور رامائن کا ایک سین، چکبست کی مشہور نظمیں ہیں۔ 'کلیاتِ چکبست' کے نام سے ان کی نظموں کا مجموعہ شائع ہو چکا ہے۔ ۱۹۲۶ء میں ان کا انتقال ہوا۔

موت نے رات کے پردے میں کیا کیسا وار روشنی صبح وطن کی ہے کہ ماتم کا غبار
 معرکہ سرد ہے ، سویا ہے وطن کا سردار طنطنہ شیر کا باقی نہیں ، سونی ہے کچھار
 بے کسی چھائی ہے ، تقدیر پھری جاتی ہے
 قوم کے ہاتھ سے تلوار گری جاتی ہے
 اُٹھ گیا دولتِ ناموسِ وطن کا وارث قومِ مرحوم کے اعزازِ کہن کا وارث
 جاں نثارِ ازلی شیرِ دکن کا وارث پیشواؤں کے گرجتے ہوئے رن کا وارث
 تھی سمائی ہوئی پونا کی بہار آنکھوں میں
 آخری دور کا باقی تھا خمار آنکھوں میں
 موت مہراشٹ کی تھی یا ترے مرنے کی خبر مردنی چھا گئی ، انسان تو کیا پتھر پر
 پیتاں جھک گئیں ، مرجھا گئے صحرا کے شجر رہ گئے جوش میں بہتے ہوئے دریا تھم کر
 سرد و شاداب ہوا رُک گئی کہساروں کی
 روشنی گھٹ گئی دو چار گھڑی تاروں کی
 تھا نگہبانِ وطن دبدبہ عام ترا نہ ڈگیں پاؤں ، یہ تھا قوم کو پیغام ترا
 دل رقیبوں کے لرزتے تھے ، یہ تھا کام ترا نیند سے چونک پڑے ، سن جو لیا نام ترا

یاد کر کے تجھے مظلومِ وطن روئیں گے
 بندۂ رسمِ جفا چین سے اب سوئیں گے
 اوجِ ہمت پہ رہا تیری وفا کا خورشید موت کے خوف پہ غالب رہی خدمت کی اُمید
 بن گیا قید کا فرمان بھی راحت کی نوید ہوئے تاریکیِ زنداں میں ترے بالِ سپید
 پھر رہا ہے مری نظروں میں سراپا ترا
 آہ وہ قیدِ ستم اور بڑھاپا ترا
 معجزہ اشکِ محبت کا دکھایا تو نے ایک قطرے سے یہ طوفان اٹھایا تو نے
 ملک کو ہستی بیدار بنایا تو نے جذبۂ قوم کے جادو کو جگایا تو نے
 اک تڑپ آگئی سوتے ہوئے ارمانوں میں
 بجلیاں کوند گئیں قوم کے ویرانوں میں

خلاصہ: اس مرثیے میں چکبست نے مہاراشٹر کے ایک عظیم مصلح اور وطن کی آزادی کے متوالے بال گنگا دھرتک کی موت پر اپنے تاثرات کا بڑے عمدہ انداز میں اظہار کیا ہے۔ چکبست لکھتے ہیں کہ تلک نے ساری زندگی سماجی برائیوں اور آپسی اختلافات کو دور کرنے، عوام کو خوابِ غفلت سے بیدار کرنے اور اتحاد و اتفاق پیدا کرنے میں گزاری۔ رات کے پردے میں موت نے جو وار کیا وہ صبح کی روشنی کو داغدار کر گیا۔ لوگ یہ محسوس کرنے لگے کہ اب شیر (تلک) کی جگہ لینے والا کوئی نہیں رہا۔ ہر طرف ویرانی اور مایوسی کا عالم ہے۔ ان کی موت کی وجہ سے قوم کے ہاتھ سے گویا تلوار گر گئی ہے۔ تلک ملک و قوم اور عہدِ ماضی کی شان و شوکت کے وارث ہی نہ تھے بلکہ وہ ہر اس شخص کے وارث اور امین تھے جس نے انگریزوں سے جنگ کی اور آزادی کی لڑائی میں حصہ لیا۔ تلک، ٹیپو سلطان کی شجاعت اور بہادری سے بہت متاثر تھے اسی لیے چکبست نے انھیں 'جاں نثار ازلی شیر دکن کا وارث' کہا ہے۔ انگریزوں کے ظلم و ستم سے مراٹھا پیشوا بھی ناراض تھے اس لیے شاعر نے تلک کو پیشواؤں کا بھی وارث کہا ہے۔ وہ بتاتے ہیں کہ تلک کا فی عمر رسیدہ ہو چکے تھے۔ اس کے باوجود انگریزوں نے انھیں قید کر دیا تھا۔ ان کے انتقال کی خبر سے سارے مہاراشٹر میں غم و اندوہ کی لہر دوڑ گئی۔ لوگ انھیں ہمیشہ پر غم آنکھوں سے یاد کریں گے۔

معانی و اشارات

معرکہ	-	جنگ	-	جنگ
طنطنہ	-	رعب، شان و شوکت	-	مہاراشٹ
کچھار	-	شیر کا غار	-	دبدبہ
دولتِ ناموسِ وطن	-	وطن کی عزت کی دولت	-	خمار
قومِ مرحوم	-	مردہ قوم (انگریزوں کی غلامی میں ہونے کی وجہ سے شاعر نے قوم کو مردہ قرار دیا ہے)	-	ڈگنا
اعزازِ کہن	-	پرانی عظمت	-	بندۂ رسمِ جفا
جاں نثار ازلی شیر دکن	-	ہمیشہ اپنے وطن پر جان نثار کرنے کے لیے تیار رہنے والا مراد ٹیپو سلطان	-	اوجِ ہمت
				نوید
				رقیب
				جنگ
				مہاراشٹ
				دبدبہ
				خمار
				ڈگنا
				بندۂ رسمِ جفا
				اوجِ ہمت
				نوید
				رقیب

- * انٹرنیٹ کے ذریعے بال گنگا دھر تلک کے بارے میں معلومات حاصل کر کے اپنی بیاض میں لکھیے۔
- * شیر دکن ٹیپو سلطان کے بارے میں مزید معلومات حاصل کیجیے۔

- * صنف 'مرثیہ' کے حوالے سے خاکے کو مکمل کیجیے۔
- غالب حالی اقبال چکبست
- ↓ ↓ ↓ ↓
-

* مرثیہ کی تعریف لکھیے۔

* ذیل کے بیان سے متعلق موزوں شعر لکھیے۔

- ۱۔ تلک کی موت کی وجہ سے ہر طرف سکوت طاری ہے۔ آزادی کا جوش و جذبہ سرد ہو چکا ہے۔
- ۲۔ وطن کی حفاظت کے لیے تمھارا دبدبہ مشہور تھا۔ آزادی کے لیے قدم نہ لڑکھڑائیں یہ پیغام تھا۔
- ۳۔ اب تمھیں یاد کر کے اہل وطن روئیں گے اور دشمن سکون کی نیند سوئیں گے۔

* الفاظ اور ان کے معنی کی مناسب جوڑیاں لگائیے۔

معنی	الفاظ	
پہاڑ	طخنہ	۱۔
مخافہ	ناموس	۲۔
عزت	کھسار	۳۔
دبدبہ	نگہباں	۴۔

* دیے ہوئے الفاظ کی ضد مرثیے سے تلاش کر کے لکھیے۔

زیست، تیرگی، مردنی، ابدی، رفیق، ظالم
خبر، شجر کے ہم صوت، دولفظ لکھیے۔

* اس شعر کی تشریح کیجیے۔

اک تڑپ آگئی سوتے ہوئے ارمانوں میں
بجلیاں کوند گئیں قوم کے ویرانوں میں

* درج ذیل شعر کی صنعت لکھیے۔


پتیاں جھک گئیں، مرجھا گئے صحرا کے شجر
رہ گئے جوش میں بہتے ہوئے دریا تھم کر

* لفظ 'مظلوم' سے اسم فاعل اور فعل بنائیے۔

ٹیپو سلطان

ٹیپو سلطان میسور کی سلطنت خداداد کے بانی حیدر علی کے بیٹے تھے۔ ۱۷۵۰ء میں وہ حیدر علی کے گھر پیدا ہوئے۔ ان کا اصل نام فتح علی تھا۔ ایک فقیر ٹیپو مستان شاہ کے نام پر ان کا نام ٹیپو سلطان رکھا گیا۔ انھیں کئی علوم و فنون سکھائے گئے جن میں فن سپاہ گری پر خاص توجہ دی گئی۔ وہ ۱۷۷۲ء میں اپنے باپ کے جانشین ہوئے اور ارکاٹ کی جنگ میں صلح ہو جانے کے بعد ۱۷۸۳ء میں انھوں نے اپنی حکمرانی کا اعلان کیا جس کی وجہ سے ہمسایہ حکومتیں ان کی دشمن ہو گئیں۔ انگریزوں نے ٹیپو سلطان کے بیٹوں کو برہمن بنا کر ٹیپو سے کورگ کا علاقہ چھین لیا تھا۔ جس کی وجہ سے ٹیپو سلطان انگریزوں کے دشمن ہو گئے۔ انگریزوں نے نہایت مکر و فریب سے ٹیپو سلطان کے بہت سے امرا اور وزرا کو اپنے ساتھ ملا لیا۔ دشمنوں سے بڑی بہادری سے لڑتے ہوئے وہ ۴ مئی ۱۷۹۹ء کو شہید ہو گئے۔ ان کی شہادت کے ساتھ ہی میسور کی سلطنت خداداد ختم ہو گئی۔ ٹیپو سلطان نے اپنی سلطنت میں مذہبی رواداری اور باہمی بھائی چارگی کو فروغ دیا تھا۔ برادران وطن کے لیے ان کے ذریعے بنایا ہوا مندر آج بھی ان کی مذہبی رواداری کا گواہ ہے۔

* ویب خاکہ مکمل کیجیے۔



ایکتا کی آواز

بیکل اُتساہی

پہلی بات : ہمارے وطن کی ایک اہم خوبی یہ ہے کہ یہاں کثرت میں وحدت یعنی انیکتا میں ایکتا پائی جاتی ہے۔ یہاں الگ الگ قسم کے لوگ رہتے ہیں جو رنگ، نسل، مذہب، زبان اور ذات پات کے اعتبار سے مختلف ہیں۔ اتنے بڑے ملک میں مختلف قومیں مل جل کر رہتی ہیں۔ ذیل کی نظم میں بتایا گیا ہے کہ اپنے ملک کی سلامتی اور ترقی کے لیے ضروری ہے کہ ہم آپسی اتفاق و اتحاد کو قائم رکھیں اور قومیت کے جذبے کے ساتھ آگے بڑھیں اور اسے فروغ دیں۔

جان پہچان : بیکل اُتساہی کا اصل نام لودھی محمد شفیع خان تھا۔ وہ یکم جون ۱۹۲۸ء کو موضع گوررموا پور ضلع گونڈا (یوپی) میں پیدا ہوئے۔ ابتدائی تعلیم کا آغاز اسی گاؤں کے مدرسے سے ہوا۔ بلرام پور ریاست کے کالج میں اعلیٰ تعلیم حاصل کی۔ ۱۹۷۶ء میں راجپہ سبھا کے ممبر نامزد کیے گئے۔ بیکل اُتساہی نے اُردو اور ہندی الفاظ کے حسین امتزاج سے اپنے گیتوں کو سنوارا اور قومی یکجہتی کے جذبات کو بھی اُبھارا۔ وہ مشاعروں کے مقبول شاعر تھے۔ امیر خسرو اور نظیر اکبر آبادی کی طرح ان کی شاعری بھی عوامی تقاضوں کو پورا کرتی ہے۔ 'نشاطِ زندگی، نغمہ و ترنم، پروانیاں اور رنگ ہزاروں خوشبو ایک' ان کے شعری مجموعے ہیں۔ ۳ دسمبر ۲۰۱۶ء کو دہلی میں ان کا انتقال ہوا۔

خلوص دل میں لیے کارواں کے ساتھ چلو
مسافرو! چلو عزمِ گراں کے ساتھ چلو
زمانہ ساتھ چلے، انجمن بھی ساتھ چلے
بہار چوڑے قدم، بانگین بھی ساتھ چلے
وہ عزم ہو کہ جسے زندگی سلام کرے
قدم قدم پہ سکوں جشنِ اہتمام کرے
وطن کی لاج بنو، قوم کا نکھار بنو
ہر ایک دل کے لیے حسنِ اعتبار بنو
بھلا دو فرقہ پرستی کی داستانوں کو
مٹا دو بڑھ کے تعصب بھرے جہانوں کو
قسمِ وطن کی تمھیں، ایکتا کے گن گاؤ
دلوں میں عظمتِ قوم و وطن کو چکاؤ
قدم کے ساتھ اگر دل ملیں تو بات بنے
جہاں بھی چاہو وہیں منزلِ حیات بنے

ہو ایک دل ذرا آواز بھی ملا کے چلو
چلو تو راہِ حوادث میں مسکرا کے چلو

خلاصہ : ہمارا ملک ہندوستان مختلف رنگ و نسل کے لوگوں، زبانوں اور مذاہب کا ملک ہے۔ شاعر ملک کی ترقی، خوش حالی، خلوص و محبت، امن و سکون اور آپسی میل جول، قوم و وطن کی عظمت کے لیے تعصب اور فرقہ پرستی سے دور رہنے کا مشورہ دیتا ہے۔ وہ کہتا ہے کہ ماضی کی پرانی فرقہ پرستی کی داستانوں کو بھلا کر ہم سب کو آواز سے آواز، قدم سے قدم اور دل سے دل ملا کر چلنا ہوگا۔ اُسے اُمید ہے کہ اس طرح راہ میں آنے والی ہر مصیبت آپ ہی آپ ہٹ جائے گی اور ملک تیزی سے ترقی کرے گا۔

معانی و اشارات

ایکیتا	- وحدت، میل جول	دل ملنا	- میل جول بڑھنا
عزم گراں	- پکا ارادہ	ایک دل ہونا	- میل جول ہونا
حسن اعتبار	- بھروسے کی خوبی		

مشق

- * قافیہ لکھیے۔ * متعلقہ الفاظ کی جوڑیاں لگائیے۔
- سلام - بات -
- گاؤ - نکھار -
- * نظم سے قومی یکجہتی اور اتحاد کا درس دینے والا شعر تلاش کر کے لکھیے۔
- * ”بھلا دو فرقہ پرستی کی داستانوں کو“ اس مصرعے کی وضاحت کیجیے۔
- * نظم میں شاعر نے جو پیغام دیا ہے، اُسے اپنے الفاظ میں لکھیے۔
- * صحیح متبادل کا انتخاب کیجیے۔
- نظم میں شاعر نے ’چلو، بنو، کو، ان الفاظ کا استعمال کیا ہے۔ انہیں کہتے ہیں۔
- (الف) ردیف (ب) قافیہ (ج) تکرار
- * شعر کی تشریح کیجیے۔
- قدم کے ساتھ اگر دل ملیں تو بات بنے
جہاں بھی چاہو وہیں منزلِ حیات بنے
- ۱- ہمیشہ ملک کے اتحاد اور سالمیت کی بات کرو۔ وطن کا احترام کرو۔
- ۲- آپس کی فرقہ بندی اور تفریق کو ختم کر دو۔
- ۳- زندگی اس طرح گزارو کہ ہر ایک فرد تم پر یقین کرے۔ تم ملک اور قوم کی عزت اور وقار بنو۔
- * جنوبی ہندوستان کی چار زبانوں کے نام لکھیے۔
- * اس نظم کو جماعت میں ترنم سے پڑھیے۔

* اس چوکون میں درج ذیل لفظوں کے ہم قافیہ الفاظ تلاش کیجیے:

بیابانی، بدن

ہ	و	گ	گ	ن	چ	ف
ر	م	ب	ن	ا	ن	ر
ن	گ	ہ	ن	ی	د	ا
و	ط	ن	د	ش	م	و
ر	س	ن	چ	ا	ن	ا
م	ن	چ	ل	ن	ن	ن
ن	گ	ہ	ب	ا	ن	ی

* اپنی بیاض میں حب الوطنی کے تین گیت نقل کیجیے۔
* وطنی شاعری پر ایک مضمون لکھیے۔



اُردو ادب اور قومی یکجہتی

بھارت مختلف قوموں، مذہبوں اور گونا گوں تہذیبوں کا ملک ہے۔ ہمارا ملک کثرت میں وحدت اور انیکتا میں ایکتا کے لیے مشہور ہے۔ اس ایکتا کو پروان چڑھانے اور اسے مضبوط بنانے کے لیے سماجی اور سیاسی سطح پر کوششیں ہوتی رہی ہیں۔ دیوالی اور عید کے تہواروں میں یہاں مذہبی رواداری دکھائی دیتی ہے۔ لوگ بڑھ چڑھ کر ایک دوسرے کے تہواروں میں شریک ہوتے ہیں اور ان کا احترام بھی کرتے ہیں۔

قومی یکجہتی کو فروغ دینے میں ادب کے کردار کو فراموش نہیں کیا جاسکتا۔ جہاں تک اُردو ادب کا تعلق ہے، اُردو زبان خود گنگا جمنی تہذیب کی پیداوار ہے۔ یہ اسلامی اور ہندو تہذیب کا مرقع ہے۔ اُردو ادب میں قرآن و احادیث اور مسلمانوں کے قصے کہانیاں ملتی ہیں تو رامائن اور مہا بھارت کے واقعات بھی ملتے ہیں۔ اُردو کے صوفی شعرا نے جہاں ہندو روایات کو اپنی شاعری میں جگہ دی ہے، وہیں ہندو سنتوں نے بھی اُردو میں نعتیہ ادب کو پروان چڑھانے میں حصہ لیا ہے۔ اُردو کے شعری ادب میں ہندو شعرا کا طویل سلسلہ بھی ملتا ہے تو نثری ادب کے فروغ میں بھی ہندو ادیبوں کی خدمات کو بھلایا نہیں جاسکتا۔ ہندوستان کی تمام زبانوں میں اُردو زبان و ادب کو یہ امتیاز حاصل ہے کہ قومی یکجہتی کو فروغ دینے والا ادبی سرمایہ اس میں سب سے زیادہ پایا جاتا ہے۔

- ۱۔ قومی یکجہتی کا ذکر جس نظم میں ہوا ہے اس کے چار اشعار لکھیے۔
- ۲۔ قومی یکجہتی کو فروغ دینے کے لیے آپ اپنے غیر مسلم دوستوں کے ساتھ عید الفطر کیسے منائیں گے؟ چند جملوں میں لکھیے۔
- ۳۔ اُردو کے چار غیر مسلم شعرا کے نام اور ان کی کتابوں کے متعلق معلومات لکھیے۔

ہم نے کار خریدی

ساغر خیامی

پہلی بات : پرانے زمانے میں کسی شخص کے امیر اور مالدار ہونے کی علامت یہ بتائی جاتی تھی کہ ”اس کے دروازے پر ہاتھی جھومتا ہے۔“ ہمارے زمانے میں کسی شخص کے گھر کے آگے اس کی کار کھڑی ہو تو وہ آسودہ حال سمجھا جاتا ہے۔ اب مالدار لوگوں کی تعداد میں اضافہ ہوتا جا رہا ہے اور کار عزت و وقار سے زیادہ ضرورت کی چیز سمجھی جانے لگی ہے۔
ذیل کی نظم میں ایسی ہی دلچسپ صورت حال کو پیش کیا گیا ہے کہ پرانی کار خریدنے کے بعد شاعر کو اس قدر پریشانیوں کا سامنا کرنا پڑا کہ وہ اسے بیچنے پر مجبور ہو گیا۔

جان پہچان : ساغر خیامی کا اصل نام سید رشید الحسن تھا۔ وہ ۷ جون ۱۹۳۸ء کو رام پور میں پیدا ہوئے۔ ان کے والد سید اولاد حسین نقوی بھی شاعر تھے اور ’شاعر لکھنوی‘ کے نام سے معروف تھے۔ ساغر خیامی کے بھائی ناظر خیامی بھی مقبول مزاحیہ شاعر تھے۔ ساغر خیامی نے لکھنؤ میں اعلیٰ تعلیم حاصل کی اور جواہر لال نہرو یونیورسٹی، دہلی میں ملازمت اختیار کی۔ ۱۹۹۷ء میں انھیں غالب ایوارڈ سے نوازا گیا۔ ان کے تین شعری مجموعے انڈر کریمز، قہقہوں کی بارات اور پسِ روشنی شائع ہو چکے ہیں۔ ساغر خیامی کو اردو کے مزاح نگار شعرا میں اہم مقام حاصل ہے۔ ۱۹ جون ۲۰۰۸ء کو ان کا انتقال ہو گیا۔

چاروں طرف سے بند ہے صندوق کی طرح چلنے سے پہلے اُچھلے ہے صندوق کی طرح
لیتی ہے لمبی سانس بھی مدقوق کی طرح چلتی ہے وہ سڑک پہ بھی معشوق کی طرح

اڑ جائے تو قدم نہ اٹھائے برائے سیر

چل جائے تو رُکے نہ وہ دیوار کے بغیر

پھٹکار ایسی کار کے ، ساغر ، خیال پر روتا ہے پھوٹ پھوٹ کے ماضی بھی حال پر
کہنے پڑے قصیدے کئی جس کی چال پر کچھوا ہے وہ چڑھائی پہ ، ہرنی ہے ڈھال پر

اکثر مرے گھٹانے پہ اسپید بڑھ گئی

اُڑ کر سڑک سے چاٹ کے ٹھیلے پہ چڑھ گئی

کیا کہیے جس طرح مرے جی کو جلائے ہے آگے کو میں چلاؤں ، وہ پیچھے کو جائے ہے
مرغی کی طرح دھول پروں سے اڑائے ہے سو بار دن میں جیل کے رستے دکھائے ہے

ہے کار کس کے پاس جو اتنی قدیم ہو

آئے جو باپ سامنے ، بیٹا یتیم ہو


گو ہے شکستہ حال ، پہ ہمت بلند ہے کھینچے جو سوئے دار ، وہ ایسی کمند ہے
 یہ ہی نہیں کہ صرف شرارت پسند ہے پہیوں میں اس کے ، وقت کی رفتار بند ہے
 چھوٹی بول سے تو پھنسی آ کے نیم میں
 ہٹلر کے کام آئی ہے جنگِ عظیم میں
 موٹر خریدنے سے بڑا نام ہو گیا کہتے ہیں لوگ آپ کو آرام ہو گیا
 ان کو خبر نہیں ، مجھے سرسام ہو گیا گھر جس کی دیکھ بھال میں نیلام ہو گیا
 لہد میری جان عزیز بچائیے
 گاہک کوئی ملے تو مجھے بھی بتائیے

خلاصہ: اس نظم میں شاعر نے پرانی کار کے چلنے رکنے کی منظر کشی کی ہے۔ شاعر کہتا ہے کہ یہ کار چاروں طرف سے صندوق کی طرح بند ہے۔ چلنے سے پہلے صندوق کی طرح اچھلتی ہے اور معشوق کی طرح اٹھلاتی ہوئی چلتی ہے۔ اس کا چلانا مشکل ہے۔ چل پڑے تو روکنا دشوار ہے۔ شاعر اس وقت کو یاد کر کے روتا ہے جب یہ کار خریدی گئی تھی۔ یہ چڑھائی پر کھوے کی طرح سست ہو جاتی اور ڈھلان پر ہرنی کی طرح قلائچیں بھرتی ہے۔ اس کی اسپید گھٹائیں تو بڑھ جاتی اور آگے چلاؤ تو یہ پیچھے چلتی ہے اس لیے کئی حادثوں کا شکار ہوتی ہے۔ یہ کار شکستہ حال ہے اور چلنے میں ناکام ہے گویا اس کے پہیوں میں وقت کی رفتار بند ہے۔ موٹر خریدنے سے شاعر کی شہرت اور وقار میں اضافہ ضرور ہوا مگر وہ کئی مصیبتوں میں پھنس گیا ہے۔ کاش کوئی اسے خرید لے تو شاعر کی جان چھوٹے۔

معانی و اشارات

مدقوق	- جسے دق کی بیماری ہو مراد بہت کمزور ولاغر	سوئے دار	- پھانسی کے پھندے کی طرف
معشوق	- بہت پیارا دوست	کمند	- پھندا
پھٹکار	- لعنت	ہٹلر	- جرمنی کا مشہور ڈکٹیٹر
شکستہ حال	- بری حالت والا	سرسام	- ایک بیماری کا نام

مشق




* 'بندوق، مدقوق، معشوق' ان الفاظ کے ذریعے کار کی بیان کی گئی کیفیتوں کو واضح کیجیے۔

الفاظ	کیفیت	الفاظ	کیفیت
بندوق	مدقوق
معشوق		

* "اُس کے دروازے پر ہاتھی جھومتا ہے۔" اس بیان کی

وضاحت کیجیے۔

* خاکہ مکمل کیجیے:



میری سائیکل

آخر کار بائیسیکل پر سوار ہوا۔ گھر سے نکلتے ہوئے کچھ تھوڑی سی اترائی تھی۔ اس پر سائیکل خود بخود چلنے لگی، لیکن اس رفتار سے جیسے تارکول زمین پر بہتا ہے، اور ساتھ ہی مختلف حصوں سے طرح طرح کی آوازیں برآمد ہونا شروع ہوئیں۔ ان آوازوں کے مختلف گروہ تھے؛ چیں، چاں، چوں کی قسم کی آوازیں زیادہ تر گدی کے نیچے اور پچھلے پیسے سے نکلتی تھیں۔ کھٹ، کھڑکھڑ، کھڑکی آوازیں ٹڈگارڈوں سے آتی تھیں۔ چر، چرخ، چرچرخ کی قسم کے سُر زنجیر اور پیڈل سے نکلتے تھے۔ زنجیر ڈھیلی تھی۔ پچھلا پہیہ گھومنے کے علاوہ جھومتا بھی تھا یعنی ایک تو آگے کو چلتا تھا اس کے علاوہ داہنے سے بائیں اور بائیں سے داہنے کو بھی حرکت کرتا تھا۔ چنانچہ سڑک پر جو نشان پڑ جاتا تھا اس کو دیکھ کر ایسا معلوم ہوتا تھا جیسے سانپ لہرا کر نکل گیا ہے۔

پُرزے جو اب تک سو رہے تھے بیدار ہو کر گویا ہوئے۔ ادھر ادھر کے لوگ چونکے۔ کھڑکھڑ کے بیچ میں پہیوں کی آواز جدا سنائی دے رہی تھی، لیکن چونکہ بائیسیکل اب پہلے سے تیز تھی اس لیے چوں چوں پھٹنے، پچوں پھٹنے کی صورت اختیار کر لی تھی۔ اس قدر تیز رفتاری سے دو تہیلیاں واقع ہو گئیں؛ ایک تو ہینڈل ایک طرف کو مڑ گیا۔ اس کے علاوہ بائیسیکل کی گدی دفعۃً پیچھے اچنچ کے قریب نیچے بیٹھ گئی۔ چنانچہ جب پیڈل چلانے کے لیے میں ٹانگیں اوپر نیچے کر رہا تھا تو میرے گھٹنے میری ٹھوڑی تک پہنچ جاتے تھے۔

* وجہ بیان کیجیے۔

- ۱۔ سائیکل خود بخود چلنے لگی۔
- ۲۔ سڑک پر ایسا نشان پڑ جاتا جیسے سانپ لہرا کر نکل گیا ہے۔
- ۳۔ ادھر ادھر کے لوگ چونکے۔
- ۴۔ چوں چوں پھٹنے، پچوں پھٹنے کی صورت اختیار کر لی تھی۔
- ۵۔ اس اقتباس میں آنے والی آوازوں کو ترتیب وار لکھیے۔
- ۶۔ اس اقتباس کے مصنف کا نام تلاش کر کے لکھیے۔



* شعر کا مطلب لکھیے۔

اڑ جائے تو قدم نہ اٹھائے برائے سیر
چل جائے تو رُکے نہ وہ دیوار کے بغیر

* نظم سے ایسے مصرعے تلاش کر کے لکھیے جن میں صنعت تشبیہ کا استعمال کیا گیا ہے۔

* ”چھوٹی بول سے تو پھنسی آ کے نیم میں“ اس مصرع کی طرح ایک کہاوٹ ہے۔ وہ کہاوٹ لکھیے۔

* مناسب جوڑیاں لگائیے۔

الف	ب
قصیدہ	چڑھائی
کچھوا	ڈھال
ہرنی	چال

* جملوں میں استعمال کیجیے۔

(الف) اڑ جانا (ب) اڑ کر جانا

* مطلب بیان کیجیے۔

۱۔ آئے جو باپ سامنے، بیٹا یتیم ہو

۲۔ پہیوں میں اس کے، وقت کی رفتار بند ہے

* قدیم۔ یتیم، نیم۔ عظیم کی طرح ہم صوت لفظوں کی جوڑیاں بنائیے۔

* شاعر کی کار کے بارے میں اپنی رائے لکھیے۔

* صنعت مبالغہ کا شعر لکھیے۔

* اپنی پسندیدہ کار کے بارے میں لکھیے۔

* مختلف کمپنیوں کی کاریں آپ نے دیکھی ہوں گی۔ چار دوستوں کا ایک گروپ بنا کر ان کاروں کے ناموں اور خوبیوں پر بات چیت کیجیے۔

* کوئی مزاحیہ نظم تلاش کر کے اپنی بیاض میں لکھیے۔

* اردو میں مختلف سواریوں پر نظمیں لکھی گئی ہیں۔ ایسی تین نظمیں تلاش کر کے اپنی بیاض میں لکھیے۔

* نظم ’ہم نے کار خریدی‘ کے پہلے بند سے تشبیہ کے مصرعے لکھیے۔

صبح دروازہ خاور کھلا

مرزا غالب

پہلی بات: عام زندگی میں موقع بے موقع لوگ ایک دوسرے کی تعریف اور ستائش کرتے رہتے ہیں۔ یہ ایک سماجی عمل ہے۔ تعریف کرنے والے کا کوئی مقصد ہو سکتا ہے اور جس کی تعریف کی جا رہی ہو، ممکن ہے کہ اپنی تعریف سن کر وہ تعریف کرنے والے کا کوئی کام بنا دے۔ عوام سے ہٹ کر یہ طریقہ پرانے زمانے میں امیروں، نوابوں اور بادشاہوں کے درباروں میں بھی رائج تھا۔ معاشرے کے عالم، فاضل، شاعر اور دوسرے فن کار درباروں میں اعزازات پاتے تھے جس کے صلے میں انھیں نوابوں، بادشاہوں کی تعریف و توصیف کرنی پڑتی تھی۔ خاص طور پر شاعر اپنی نظموں میں انعام و اکرام دینے والوں کی خوب بڑھا چڑھا کر تعریف کیا کرتا اور بدلے میں خطاب یا خلعت سے نوازا جاتا تھا۔ شاعری میں ایسی نظم کو **’قصیدہ‘** کہتے ہیں۔

قصیدہ اردو شاعری کی ایک مقبول صنف رہا ہے۔ لفظ ’قصیدہ‘ کے معنی ’مقصود‘ ارادہ ہیں یعنی قصیدہ لکھتے وقت شاعر کا مقصد یا ارادہ ہوتا ہے کہ کسی (نواب، امیر یا بادشاہ) کی خوب بڑھا چڑھا کر تعریف و توصیف کرے۔ اس سے شاعر کا مقصد نواب یا بادشاہ سے انعام و اکرام حاصل کرنا بھی ہوتا ہے۔ اپنے مقصد کی وجہ سے قصیدہ ایک موضوعی صنف ہے لیکن اس کی مخصوص ہیئت بھی اہمیت رکھتی ہے۔ اس کا پہلا شعر مطلع کہلاتا ہے اور بعد کے اشعار میں غزل کی طرح مطلع کے قافیوں کی پابندی کی جاتی ہے۔ قصیدے کے چند مخصوص اجزا ہیں۔ مطلع کے بعد اس کا پہلا جز آتا ہے جسے **’تشبیب‘** کہتے ہیں۔ تشبیب کے اشعار میں شاعر کسی مخصوص موضوع مثلاً موسم، زمانے کے حالات، خود اس کی اپنی شاعرانہ حیثیت وغیرہ پر چند اشعار کہتا ہے۔ اس کے بعد قصیدے کا دوسرا جز ’گریز‘ آتا ہے۔ یہاں شاعر دوسرا مطلع بھی شامل کر سکتا ہے۔ گریز سے مراد یہ ہے کہ یہاں سے شاعر تشبیب کے موضوع سے گریز کر کے قصیدے کے مقصد یعنی نواب یا بادشاہ کی تعریف و توصیف میں اشعار شامل کرتا ہے۔ اس حصے کو **’مدح‘** کہتے ہیں جو قصیدے کا خاص حصہ ہے۔ مدح کے بعد ممدوح سے شاعر کو انعام و اکرام کی توقع ہوتی ہے۔ وہ اس مقصد کی طرف بھی اشارہ کرتا ہے۔ یہ حصہ **’عرض مدعا‘** یا **’حسن طلب‘** کہلاتا ہے۔ اس کے بعد شاعر نواب یا بادشاہ کے لیے دعا پر قصیدے کو ختم کرتا ہے۔

قصیدے میں یوں تو صرف ممدوح کی خوبیاں بیان کی جاتی ہیں مگر بعض قصیدوں میں وعظ و نصیحت اور وطنی حالات کی تفصیل بھی ملتی ہے۔ اردو شاعری میں سودا، انشاء، ذوق اور غالب کے قصیدے مشہور ہیں۔

جان پہچان : مرزا غالب ۱۷۹۷ء میں اکبر آباد میں پیدا ہوئے۔ ان کا نام اسد اللہ خاں اور لقب مرزا نوشہ تھا۔ دہلی کے آخری مغل بادشاہ بہادر شاہ ظفر نے انھیں نجم الدولہ، دبیر الملک اور نظام جنگ کے شاہی خطابات بھی دیے تھے۔ جب انھوں نے شاعری شروع کی تو پہلے اسد پھر غالب تخلص اختیار کیا۔ غالب نے شاعری میں اپنا انداز آپ ایجاد کیا۔ انھوں نے اردو شاعری کو وقار اور اردو غزل کو اعتبار بخشا۔ وہ دراصل غزل کے شاعر تھے لیکن انھوں نے قصیدہ، رباعی اور قطعہ جیسی اصناف میں بھی خوب اشعار کہے ہیں۔ فارسی نظم و نثر میں بھی ان کی کئی تصانیف مشہور ہیں۔ اردو زبان میں پہلے پہل مکتوب نگاری کی روایت کو غالب ہی نے فروغ دیا اور ایسی بے تکلفی سے عام زبان میں اپنے دوستوں کو خطوط لکھے جنہیں پڑھ کر محسوس ہوتا ہے کہ دوست آ منے سامنے بیٹھے باتیں کر رہے ہوں۔ ۱۸۶۹ء میں غالب کا انتقال دہلی میں ہوا۔

ذیل میں غالب کا مشہور قصیدہ دیا جا رہا ہے جو اس صنف کے تمام تقاضوں کو پورا کرتا ہے۔ اس قصیدے میں غالب نے جیسے الفاظ اور شعری ترکیبیں استعمال کی ہیں، ان سے قصیدے میں ایک شاہانہ شان پیدا ہو گئی ہے۔

صبح دم دروازہ خاور کھلا
 خسرو انجم کے آیا صرف میں
 ہیں کواکب کچھ، نظر آتے ہیں کچھ
 سطحِ گردوں پر پڑا تھا رات کو
 صبح آیا جانبِ مشرق نظر
 بزمِ سلطانی ہوئی آراستہ
 تاجِ زرّیں، مہرِ تاباں سے سوا
 شاہِ روشن دل بہادر شہہ کہ ہے
 وہ کہ جس کی صورتِ تکوین میں
 مجھ پہ فیضِ تربیت سے شاہ کے
 باغِ معنی کی دکھاؤں گا بہار
 پھر ہوا مدحتِ طرازی کا خیال
 مدح سے ممدوح کی دیکھی شکوہ
 مہرِ کانپا، چرخِ چکر کھا گیا
 بادشہ کا نام لیتا ہے خطیب
 ملک کے وارث کو دیکھا خلق نے
 ہو سکے کیا مدح، ہاں اک نام ہے
 جانتا ہوں ہے خطِ لوحِ ازل
 تم کرو صاحبِ قرانی، جب تک
 ہے طلسمِ روز و شب کا در کھلا

خلاصہ: غالب کا یہ قصیدہ مغل بادشاہ سراج الدین بہادر شاہ ظفر کی مدح میں لکھا گیا ہے۔ اس کی تشبیہ میں غالب نے فلکی اجسام (سورج، ستاروں) کے حوالے سے بادشاہ کے دربار کی آرائشوں کو خوب صورت زبان میں پیش کیا ہے۔ گریز میں بتایا گیا ہے کہ دنیا کے بڑے بڑے حکمرانوں سے بہادر شاہ کی شان و شوکت کہیں بڑھ کر ہے۔ اپنے بارے میں خود شاعر کہتا ہے کہ ایسے عظیم بادشاہ کے دربار میں جا کر میری قدر و منزلت بھی خوب بڑھ گئی ہے۔ میں جو بادشاہ کی مدح و ثنا کر رہا ہوں، بادشاہ اس سے زیادہ کے مستحق ہیں۔ خدا کرے کہ بادشاہ سلامت رہتی دنیا تک حکومت کرتے رہیں۔

معانی و اشارات

باغ معنی	-	سورج کا دروازہ مراد مشرق	دروازہ خاور
شاہِ سخن گستر	-	دنیا کو روشن کرنے والا سورج	مہر عالم تاب
مدحت طرازی	-	ستاروں کا بادشاہ مراد سورج	خسر و انجم
دفترِ مدح جہاں داور	-	خرچ کیا جانا	صرف میں آنا
رتبہ جوہر	-	کوکب کی جمع، ستارے	کواکب
عرض	-	آسمان کی سطح	سطح گردوں
شکوہ	-	آگ جیسے (روشن) چہرے والا معشوق	نگارِ آتشیں رخ
رایت لشکر	-	سکون اور امن کا مقام	کعبہ امن و اماں
غلو پایہ منبر	-	سونے کا تاج	تاج زرّیں
فریبِ طغرل و سنجر	-	روشن سورج	مہر تاباں
خطِ لوحِ ازل	-	زیادہ	سوا
خاتقان	-	آسمانوں کا بادشاہ مراد بہادر شاہ ظفر	خسر و آفاق
خاتقان نام آور	-	اچھا لگا	(منہ پر) کھلا
صاحبِ قرانی	-	پوری طرح	سرتاسر
طلسمِ روز و شب	-	تخلیق کی صورت یعنی وجود	صورتِ تکوین
	-	نو آسمانوں اور سات ستاروں کی تخلیق	مقصدِ نہ چرخ و ہفت
	-	کا مقصد	اختر
	-	سورج، چاند اور زمین کے محور کا مقام	منصبِ مہر و مہ و محور

مشق

* ذیل کے اشعار کا مفہوم بیان کیجیے:



- ۱۔ صبح آیا جانبِ مشرق نظر
- ۲۔ وہ کہ جس کی صورتِ تکوین میں

اک نگارِ آتشیں رخ سر کھلا

مقصدِ نہ چرخ و ہفت اختر کھلا

* بہادر شاہ کے تاریخی حالات معلوم کیجیے۔

ذیل کی سرگرمیاں ایک لفظ/ ایک جملے میں مکمل کیجیے۔



- ۲۔ بادشہ کا نام لیتا ہے خطیب
اب علو پایہ منبر ٹھلا
- ۳۔ تم کرو صاحب قرانی ، جب تک
ہے طلسم روز و شب کا در ٹھلا

لطائفِ غالب

☆ ماہِ رمضان ختم ہونے کے بعد مرزا غالبِ عید ملنے کے لیے بہادر شاہ ظفر کے دربار میں حاضر ہوئے۔ بادشاہ نے پوچھا، ”مرزا! تم نے روزے رکھے؟“
غالب نے نہایت سادگی سے جواب دیا، ”پیر و مرشد! ایک نہیں رکھا۔“

☆ ایک روز سید سردار مرزا غالب کے ہاں تشریف لائے۔ تھوڑی دیر بعد جانے لگے تو مرزا شمع دان لے کر لبِ فرش تک آئے تاکہ وہ روشنی میں جوتا دیکھ کر پہن لیں۔ سید سردار نے کہا، ”قبلہ و کعبہ! آپ نے اس قدر زحمت فرمائی۔ میں اپنا جوتا پہن لیتا۔“
مرزا ہنس کر بولے، ”بھئی، میں آپ کا جوتا کھانے کو شمع دان نہیں لایا، بلکہ اس احتیاط سے لایا ہوں کہ کہیں آپ میرا جوتا نہ پہن لیں۔“

☆ آموں کا موسم تھا۔ بہادر شاہ ظفر چند مصاحبوں کے ہمراہ جن میں مرزا غالب بھی تھے، باغِ حیات بخش میں گلگشت کر رہے تھے۔ آم کے درخت رنگ برنگے آموں سے لدرہے تھے۔ یہاں کے آم صرف بادشاہ، بیگمات یا دوسرے ممالک کے بادشاہوں کو تحفے میں بھیجنے کے لیے مخصوص تھے۔ مرزا غالب کو آم بہت مرغوب تھے۔ وہ درختوں کے قریب جا کر آموں کو بار بار غور سے دیکھتے۔ بادشاہ نے پوچھا، ”مرزا! اس قدر غور سے کیا دیکھتے ہو؟“ مرزا نے دست بستہ عرض کیا، ”پیر و مرشد! یہ جو کسی بزرگ نے کہا ہے کہ دانے دانے پر کھانے والے کا نام لکھا ہوتا ہے، دیکھتا ہوں کہ کسی آم پر میرا نام بھی لکھا ہے یا نہیں۔“
بادشاہ یہ سن کر مسکرائے اور مرزا صاحب کے گھر عمدہ آم بھجوائے۔

* صحیح متبادل لکھیے۔

- ۱۔ قصیدے کے..... اجزا ہوتے ہیں۔
(i) پانچ (ii) چار
(iii) چھ (iv) سات
- ۲۔ قصیدہ ایک..... صنف ہے۔
(i) وارداتی (ii) موضوعی
(iii) معنوی (iv) تاریخی
- ۳۔ مرزا غالب نے..... کی روایت کو فروغ دیا۔
(i) قصیدہ نگاری (ii) نثر نگاری
(iii) مکتوب نگاری (iv) مثنوی نگاری
- ۴۔ مرزا غالب کا لقب..... تھا۔
(i) مرزا اسد اللہ
(ii) نجم الدولہ
(iii) مرزا اسد اللہ خان
(iv) مرزا نوشہ

* قصیدے میں استعمال کیے گئے سورج کے دیگر نام لکھیے۔

* بادشاہ کے لیے استعمال کیے گئے صفاتی نام لکھیے۔

ذیل کی سرگرمیاں مختصراً مکمل کیجیے۔

* قصیدے سے صنعتِ مبالغہ کا کوئی شعر لکھیے۔

* سورج کے کاٹنے اور آسمان کے چکرانے کی وجہ لکھیے۔

* شاعر نے بادشاہ کے تاج اور سورج میں جو نسبت بیان کی

ہے اسے لکھیے۔

* ”بادشاہ کی حکمرانی میں کہیں بھی فتنہ و فساد نہیں تھا۔“ اس مفہوم

کا شعر لکھیے۔

* ”دن رات کا چکر جب تک چلتا رہے گا بادشاہ حکمرانی

کرتے رہیں گے۔“ اس مفہوم والا شعر لکھیے۔

* اشعار کو غور سے پڑھیے اور وہ قصیدے کے کن اجزا سے لیے

گئے ہیں ان کے نام لکھیے۔

۱۔ پھر ہوا مدحت طرازی کا خیال

پھر مہ و خورشید کا دفتر ٹھلا

رباعیات

پہلی بات: کسی مخصوص موضوع پر مسلسل اشعار کے مجموعے کو نظم کہتے ہیں۔ اس کی مختلف صورتیں ہوتی ہیں جو مصرعوں یا اشعار کی تعداد کے مطابق پہچانی جاتی ہیں۔ آپ جانتے ہیں کہ چار مصرعوں اور ایک خاص وزن و بحر میں ادا کیے گئے شاعرانہ خیال کو 'رباعی' کہتے ہیں۔ اکثر اس کے پہلے، دوسرے اور چوتھے مصرعے میں قافیہ ہوتا ہے۔ (کبھی کبھی چاروں مصرعوں میں بھی قافیے استعمال کیے جاتے ہیں۔) رباعی میں شاعر جو کچھ کہنا چاہتا ہے اس کا خیال پہلے مصرعے سے ترقی کرتا جاتا اور چوتھے مصرعے میں اپنے عروج پر پہنچتا ہے۔ یہ مصرع بہت متاثر کرنے والا ہوا کرتا ہے۔ شاعر اس میں رباعی کے بہت وسیع خیال کو ایک نقطے پر مرکوز کر دیتا ہے اس لیے یہ مصرع بہت زوردار ہو جاتا ہے اور بڑے خوب صورت اور چونکانے والے انداز میں شاعر کی بات کو مکمل کرتا ہے۔

یاد رہے کہ قطعہ بھی اکثر چار ہی مصرعوں کا مجموعہ ہوتا ہے مگر اس کے وزن و بحر مخصوص نہیں ہوتے اور نہ اکثر ان میں مطلع ہوتا ہے۔ یہ

میں یہاں بھی ہوں...

آٹھویں جماعت - اُردو بال بھارتی - صفحہ ۱۷۹

پابندی رباعی کے لیے لازمی ہے۔ کہا جاتا ہے کہ رباعی کہنا ایک مشکل کام ہے اس لیے فن کے ماہر شعرا سے ایک چیلنج کے طور پر لکھتے ہیں۔ تمام بڑے اور اہم شعرا کے کلام میں رباعیاں ملتی ہیں۔ میر و سودا، انیس و دبیر، غالب و ذوق، اکبر و رواں، جوش و فراق، امجد و یگانہ سب نے رباعیاں کہی ہیں۔

میر انیس

جان پہچان: میر بہر علی انیس ۱۸۰۲ء میں فیض آباد میں پیدا ہوئے۔ وہ میر خلیق کے بیٹے اور میر حسن کے پوتے تھے۔ شاعری میں اپنے والد کے شاگرد تھے۔ انیس اُردو کے سب سے بڑے مرثیہ نگار تسلیم کیے جاتے ہیں۔ ان کا کلام فصاحت کا بہترین نمونہ ہے۔ انھوں نے شاعری کی دیگر اصناف میں بھی طبع آزمائی کی ہے۔ 'رباعیات میر انیس' ان کی رباعیوں کا مجموعہ زبان و بیان پر ان کی غیر معمولی قدرت کا مظہر ہے۔ ۱۸۷۴ء میں لکھنؤ میں ان کا انتقال ہوا۔

آنکھ ابر بہاری سے لڑی رہتی ہے اشکوں کی ردا منہ پہ پڑی رہتی ہے
دونوں آنکھیں ہیں میری ساون بھادوں یاں سارے برس ایک جھڑی رہتی ہے

میر دبیر

جان پہچان: مرزا سلامت علی دبیر ۲۹ اگست ۱۸۰۳ء کو دہلی میں پیدا ہوئے۔ وہ میر انیس کے ہم عصر تھے۔ اُردو شاعری میں انیس اور دبیر کے مرثیے مشہور ہیں۔ انیس کے مرثیوں کی زبان سادہ اور سلیس ہے جبکہ دبیر کے مرثیوں میں مشکل اور دقیق الفاظ زیادہ پائے جاتے ہیں۔ دبیر بنیادی طور پر مرثیہ گو تھے۔ دیگر مرثیہ گو شعرا کی طرح انھوں نے بھی رباعیاں کہی ہیں۔ ان رباعیوں میں دنیا کی بے ثباتی اور فکر آخرت کا درس موثر انداز میں نظم ہوا ہے۔ ۱۸۷۵ء میں ان کا انتقال ہوا۔

ہر چشم سے چشمے کی روانی ہو جائے پھر تازہ مری مرثیہ خوانی ہو جائے
فضل باری سے ہوں یہ آنسو جاری ساون کی گھٹا شرم سے پانی ہو جائے

اکبر الہ آبادی

جان پہچان: اکبر الہ آبادی ۱۶ نومبر ۱۸۳۶ء کو پیدا ہوئے۔ انھوں نے وکالت کا امتحان پاس کر کے مختلف عہدوں پر ترقی حاصل کی اور ۱۸۹۳ء میں سیشن جج کے عہدے پر فائز ہوئے۔ اکبر نے اُردو میں طنزیہ اور مزاحیہ شاعری کو بنیاد بنا کر مغربی تہذیب اور طرز زندگی کو نشانہ ملامت بنایا۔ شوخی، شگفتگی اور بذلہ سنجی ان کے کلام کی نمایاں خوبیاں ہیں۔ ان کی شاعری میں تعمیر اور اصلاح کا پہلو نمایاں ہے۔ ۱۵ فروری ۱۹۲۱ء کو الہ آباد میں ان کا انتقال ہوا۔

ہر ایک کو نوکری نہیں ملنے کی ہر باغ میں یہ کلی نہیں کھلنے کی
کچھ پڑھ کے تو صنعت و زراعت کو دیکھ عزت کے لیے کافی ہے، اے دل، نیکی

فراق گورکھپوری


جان پہچان: فراق گورکھپوری کا اصل نام رگھوپتی سہائے اور فراق تخلص تھا۔ ۲۸ اگست ۱۸۹۶ء میں گورکھپور میں پیدا ہوئے۔ الہ آباد یونیورسٹی میں لیکچرر کی حیثیت سے خدمات انجام دیں۔ وہ اُردو غزل کے نمائندہ شاعر ہیں۔ ان کے شعری مجموعے 'گلِ نغمہ' کو گیان پیٹھ ایوارڈ سے نوازا گیا۔ اسی طرح ۱۹۶۰ء میں انھیں ساہتیہ اکیڈمی ایوارڈ سے سرفراز کیا گیا۔ طویل علالت کے بعد ۳ مارچ ۱۹۸۲ء کو نئی دہلی میں ان کا انتقال ہوا۔

نظموں میں وطن ہی کی فضا ملتی ہے دیہات کی مستانہ ہوا ملتی ہے
ساون کی گھٹائیں ہیں تو آموں کے باغ گاتی ہوئی کویل کی نوا ملتی ہے

مشق

رباعی نمبر ۱

* درج ذیل خاکہ مکمل کیجیے۔



معانی و اشارات

اشک	-	آنسو
ردا	-	چادر
ساون بھادوں	-	برسات کا پہلا اور دوسرا مہینہ
چشم	-	آنکھ
فضل باری	-	خدا کی مہربانی
فلک	-	آسمان
نوا	-	آواز

* ”یاں سارے برس ایک جھڑی رہتی ہے۔“ اس مصرع کی وضاحت کیجیے۔

* ہم معنی لفظ لکھیے۔

آنکھ ↔ اشک
ساون ↔ ردا
برس ↔
.....

رباعی نمبر ۲

* حروفِ تہجی کی ترتیب میں لکھیے۔

چشم، تازہ، فضل، شرم

* شعر کی تشریح کیجیے۔

فضلِ باری سے ہوں یہ آنسو جاری
ساون کی گھٹا شرم سے پانی ہو جائے

* دبیر کی رباعی کی ردیف لکھیے۔

* ہم قافیہ الفاظ تلاش کر کے لکھیے۔

رباعی نمبر ۳

* شعر کی تشریح کیجیے۔

ہر ایک کو نوکری نہیں ملنے کی
ہر باغ میں یہ کلی نہیں کھلنے کی

* نیچے دیے ہوئے مصرعوں کی درست جوڑیاں لگائیے :

ستون 'ب'	ستون 'الف'	
ہر باغ میں یہ کلی نہیں کھلنے کی	فضلِ باری سے ہوں یہ آنسو جاری	۱۔
یاں سارے برس ایک جھڑی رہتی ہے	ساون کی گھٹائیں ہیں تو آموں کے باغ	۲۔
ساون کی گھٹا شرم سے پانی ہو جائے	ہر ایک کو نوکری نہیں ملنے کی	۳۔
گاتی ہوئی کوئل کی نوا ملتی ہے	دونوں آنکھیں ہیں میری ساون بھادوں	۴۔

* واو عطف سے بنی دو ترکیبیں لکھیے۔

مثال - صنعت و زراعت

رباعی نمبر ۴

* ویب خاکہ مکمل کیجیے۔


لفظ 'فضا' کے ہم قافیہ الفاظ
↓

* رباعی کے حوالے سے جوڑیاں لگائیے۔

ستون 'ب'	ستون 'الف'	
آم کا باغ	نظم	۱۔
نوا	دیہات	۲۔
مستانہ ہوا	ساون کی گھٹا	۳۔
وطن کی فضا	کوئل	۴۔

* ہم معنی لفظ لکھیے۔

(الف) فضا (ب) آواز



* فراق کی رباعی کا مرکزی خیال بیان کیجیے۔

قطعات

پہلی بات: غزل یا قصیدے میں جب کوئی شاعرانہ خیال دو یا دو سے زیادہ شعروں میں ادا کیا جاتا ہے تو ایسے شعروں کے مجموعے کو قطعہ کہتے ہیں۔ اگر یہ غزل یا قصیدے ہی میں ہوں تو انہیں قطعہ بند اشعار بھی کہا جاتا ہے۔ آج کل غزل یا قصیدے میں ایسے مسلسل اشعار نظم نہیں کیے جاتے۔ شاعر الگ سے دو یا زیادہ شعروں میں کوئی مسلسل مضمون نظم کرے تو اسے 'قطعہ' کہتے ہیں۔ یہ غزل یا قصیدے کی طرح قافیوں/ ردیفوں کی پابندی سے کہے جاتے ہیں مگر ان میں مطلع ہونا ضروری نہیں (ہو بھی سکتا ہے)۔

اُردو شاعری میں قطعہ بہت مقبول رہا ہے۔ بہت سے شاعروں نے صرف قطعات لکھ کر شہرت حاصل کی ہے جیسے اختر انصاری، زلیخا کمار شاد وغیرہ۔ آج کل مشاعروں میں زیادہ تر شعر اپنا کلام سنانے سے پہلے دو چار قطعات ضرور سناتے ہیں۔ اس سے قطعے کی مقبولیت کا اندازہ ہوتا ہے۔

ذوق دہلوی

جان پہچان: شیخ محمد ابراہیم ذوق ۱۷۹۹ء میں دہلی میں پیدا ہوئے۔ انھیں آخری مغل تاجدار بہادر شاہ ظفر کے استاد ہونے کا شرف حاصل تھا۔ بادشاہ نے انھیں 'ملک الشعرا' اور 'خاقانی ہند' کے خطابات سے نوازا تھا۔ ذوق بنیادی طور پر قصیدے کے شاعر ہیں۔ سودا کے بعد وہ اُردو کے سب سے بڑے قصیدہ نگار مانے جاتے ہیں۔ ۱۸۵۴ء میں ان کا انتقال ہوا۔

تو، بھلا ہے تو برا ہونہیں سکتا اے ذوق
ہے برا وہ ہی کہ جو تجھ کو برا جانتا ہے
اور اگر تو ہی برا ہے تو وہ سچ کہتا ہے
کیوں برا کہنے سے تو اُس کے برا مانتا ہے

وحید الدین سلیم

جان پہچان: مولوی وحید الدین سلیم ۱۸۶۹ء میں پانی پت میں پیدا ہوئے۔ ابتدائی تعلیم انھوں نے پانی پت میں حاصل کی۔ پھر لاہور میں تعلیم مکمل کر کے وہیں مشرقی زبانوں کے استاد ہو گئے۔ ۱۸۹۴ء میں سرسید کے بلاوے پر وہ علی گڑھ آئے جہاں انھوں نے 'انجمن مترجمین' قائم کی۔ حیدرآباد میں جب عثمانیہ یونیورسٹی کا قیام ہوا تو مولوی سلیم اس کے دارالترجمہ میں ترجمہ کمیٹی کے سربراہ مقرر ہوئے۔ یہاں انھوں نے اُردو کی اصطلاحوں پر بہت اہم کام کیے۔ افادات سلیم، افکار سلیم اور وضع اصطلاحات ان کی تصانیف ہیں۔ آخری زمانے میں صحت کی خرابی کے سبب وہ لیج آباد چلے گئے اور ۱۹۲۸ء میں وہیں ان کا انتقال ہوا۔

کیا لے گا خاک، مردہ افتادہ بن کے تو
طوفان بن کہ ہے تری فطرت میں انقلاب
کیوں ٹٹمائے کر مک شب تاب کی طرح
بن سکتا ہے تو اوج فلک پر اگر شہاب
وہ خاک ہو کہ جس سے گلے ریزہ ہائے زر
وہ سنگ بن کہ جس سے نکلتے ہیں لعل ناب
چڑیوں کی طرح دانے پہ گرتا ہے کس لیے
پرواز رکھ بلند کہ تو بن سکے عقاب
وہ چشمہ بن کہ جس سے ہوں سرسبز کھیتیاں
رہرو کو تو فریب نہ دے صورتِ سراب

اختر انصاری

جان پہچان: اختر انصاری یکم اکتوبر ۱۹۰۹ء میں بدایوں (یوپی) میں پیدا ہوئے۔ ان کی زندگی کا زیادہ تر حصہ دہلی میں گزرا۔ انھوں نے ۱۹۲۸ء میں شاعری کا آغاز کیا۔ اس زمانے کے عام رواج کے برخلاف غزل کی بجائے رباعی اور قطعہ نگاری کو اپنی توجہ کا مرکز بنایا اور اپنی شناخت قائم کی۔ ان کے شعری مجموعے 'خوناب' سے ان کی قوتِ تخیل کا اندازہ ہوتا ہے۔ ان کے قطعات میں اس صنف کی تمام تر خوبیاں فکری اور فنی پہلوؤں کے ساتھ اُجاگر ہیں۔ ۶ اکتوبر ۱۹۸۸ء کو علی گڑھ میں انتقال ہوا۔

قدم آہستہ رکھ کہ ممکن ہے کوئی کونپل زمیں سے پھوٹی ہو
یا کسی پھول کی کلی سرِ دست مزے خوابِ عدم کے لوٹی ہو

ساتر لدھیانوی

جان پہچان: ساتر لدھیانوی کا اصل نام عبدالحئی تھا۔ ۸ مارچ ۱۹۲۱ء کو لدھیانہ (پنجاب) میں پیدا ہوئے۔ فلموں کے ایک نغمہ نگار کی حیثیت سے مقبولیت حاصل کی۔ ساتر ترقی پسند تحریک سے بھی وابستہ تھے۔ 'پرچھائیاں، تلخیاں اور گاتا جائے' بنجارہ ان کی غزلوں اور نظموں کے مجموعے ہیں۔ ۲۵ اکتوبر ۱۹۸۰ء کو ممبئی میں انتقال ہوا۔

نہ منہ چھپا کے جیے ہم، نہ سر جھکا کے جیے ستنگروں کی نظر سے نظر ملا کے جیے
اب ایک رات اگر کم جیے تو کم ہی سہی یہی بہت ہے کہ ہم مشعلیں جلا کے جیے

عبدالحمید عدم

جان پہچان: سید عبدالحمید عدم ۱۰ اپریل ۱۹۱۰ء کو ٹونڈی موسیٰ خان، گوجراں والا (پاکستان) میں پیدا ہوئے۔ انھوں نے ابتدائی تعلیم گھر پر ہی حاصل کی۔ دوسری جنگِ عظیم تک انھوں نے فوج میں ملازمت کی۔ عبدالحمید عدم کی شاعری اپنے رومانی اور منفرد انداز کے سبب بہت مقبول ہوئی۔ 'نقشِ دوام، خمِ ابرو، ساز و صدف، رم آہو، بربط و جام' ان کے شعری مجموعے ہیں۔ ۱۰ مارچ ۱۹۸۱ء کو لاہور میں انتقال ہوا۔

ساحل پہ اک تھکے ہوئے جوگی کی بنسری تلقین کر رہی ہے کنارہ ہے زندگی
طوفان میں سفینہ ہستی کو چھوڑ کر ملاح گا رہا ہے کہ دریا ہے زندگی

معنی و اشارات

ریزہ ہائے زر	-	سونے کے ذرات	مردہ اُفتادہ	-	پڑا ہوا مردہ
صورتِ سراب	-	سراب کی طرح	کر مک شب تاب	-	جگنو
خوابِ عدم کے	-	مراد وجود میں نہ آنا، عدم کی نیند میں	اورجِ فلک	-	آسمان کی بلندی
مزے لوٹنا	-	مست ہونا	شہاب	-	ستارہ

مشق

* قطعے کے مرکزی خیال کو اپنے الفاظ میں بیان کیجیے۔

قطعہ نمبر ۴

* غیر متعلقہ ناموں کو الگ کیجیے۔

ان میں سے کون سا ساحر کا شعری مجموعہ نہیں ہے؟

(i) پرچھائیاں (ii) تلخیاں

(iii) گاتا جائے بخارہ (iv) مشعل

* منہ چھپا کے اور سر جھکا کے جینے کا مطلب لکھیے۔

* ستنگروں کی نظر سے نظر ملا کے جینے کو واضح کیجیے۔

قطعہ نمبر ۵

* قطعے میں مذکور زندگی کے روپ کو بیان کیجیے۔

* قطعے سے دو ہم معنی الفاظ اور دو متضاد الفاظ لکھیے۔

* پہلے اور دوسرے شعر کے بنیادی فرق کو بیان کیجیے۔

* چند قطعے تلاش کر کے اپنی بیاض میں لکھیے۔

قطعہ نمبر ۱

* قطعے میں 'تو' سے مراد..... ہے۔

(i) سماع (ii) شاعر

(iii) پڑھنے والا (iv) پڑھانے والا

* شاعر کی نصیحت کو اپنے الفاظ میں بیان کیجیے۔

* ردیف اور قافیے کو الگ کیجیے۔

قطعہ نمبر ۲

* وحید الدین سلیم کے اس قطعے کا خلاصہ اپنے الفاظ میں لکھیے۔

* اس قطعے میں شب، تاب، اورج، فلک، لالہ، ناب اور صورت

سراب کی طرح ایک اور ترکیب موجود ہے۔ اسے تلاش

کر کے لکھیے۔

قطعہ نمبر ۳

* 'قدم آہستہ رکھ' اس فقرے کی وضاحت کیجیے۔

انفارمیشن ٹکنالوجی

جو اس سے پہلے یا تو ناممکن تھے یا پھر اتنے زیادہ مشکل تھے کہ انہیں کوئی انجام دینے کے بارے میں سوچنے کی ہمت بھی نہیں کرتا تھا۔ کمپیوٹر سائنس وہ علم ہے جس میں کمپیوٹر کے مختلف تکنیکی پہلوؤں کا احاطہ کیا جاتا ہے جیسے کمپیوٹر کا ڈیزائن (ساخت)، کمپیوٹر کے کام کرنے کا طریقہ یعنی کمپیوٹر میں ہونے والا حساب کتاب، ڈاٹا پروسیسنگ اور سسٹم کنٹرول وغیرہ۔

یوں تو کمپیوٹر سائنس کا بیشتر حصہ سافٹ ویئر ڈیزائننگ اور ان کے کام کرنے کے طریقہ کار کو سمجھنے سے تعلق رکھتا ہے لیکن کئی مواقع پر ہارڈ ویئر کا شعبہ بھی کمپیوٹر سائنس کے تحت آتا ہے۔ خصوصاً ایک موقع پر جہاں کسی سافٹ ویئر اور ہارڈ ویئر میں باہمی تعلق پیدا کرنا مقصود ہو۔ مثال کے طور پر پرنٹر، مانیٹر، مدر بورڈ، لین کارڈ، گرافک کارڈ وغیرہ کے لیے مخصوص سافٹ ویئر تیار کرنے میں۔ ان آلات کو ڈرائیورز بھی کہا جاتا ہے۔

جب ہم 'انفارمیشن ٹکنالوجی' (IT) کا لفظ استعمال کرتے ہیں تو ہمارے ذہن میں فوراً ہی کمپیوٹر اور انٹرنیٹ کا خیال آتا ہے۔ انفارمیشن ٹکنالوجی (جسے اردو میں 'اطلاعاتی تکنیک' کہتے ہیں) ایک وسیع تاریخی پس منظر رکھتی ہے۔ اس نظام میں کمپیوٹر کے سافٹ ویئر اور ہارڈ ویئر کے ساتھ ڈاٹا، تصاویر، آواز وغیرہ کو انٹرنیٹ سے مربوط کیا جاتا ہے۔ اس کے پیش نظر انفارمیشن ٹکنالوجی کی تعریف ان لفظوں میں کی جاسکتی ہے۔

”اطلاعات کو محفوظ کرنے، بھیجنے، وصول کرنے، ان کا تعامل (پروسیسنگ) اور انہیں پیش کرنے کے لیے استعمال ہونے والی ٹکنالوجی کو انفارمیشن ٹکنالوجی کہا جاتا ہے۔“

آج کے دور میں جب ہم انفارمیشن ٹکنالوجی کا تذکرہ کرتے ہیں تو کمپیوٹر کا نام زبان پر لائے بغیر نہیں رہ سکتے۔ کمپیوٹر کی روز بروز بڑھتی ہوئی ترسیلی رفتار نے بہت سے ایسے کام ممکن کر دکھائے ہیں